


NKULUNKULU ATIFIHLA

KULOKUMELULA

 Ngiyabonga, mnaketfu. Sanibonani kusihlwa. Kuyinhlanhla kuba lapha, kusihlwa, kulesikhatsi lesihle senhlanganyelo. Kubonakala kungiko ngempela nje, kutfolo kuva bufakazi balabanye bantfu labajabulela lesibusiso lesihle, kutsi siyahlephulelana ndzawonye ngetentakalo tetfu, kusihlwa. Futsi manje nami, futsi, ngifuna kubonga uMnaketfu Shakarian, nalabanengi i...loMnaketfu Danny, nalabanye labanengi kakhulu labalapha, kutsi angikhoni kubita ligama labo, ngekungimema kulomkhandlo wetikhulu telisontfo lapha e—e-Albuquerque.

² Ngicabanga kutsi uma besingakwenta, ngaletinye tikhatsi, ekuhleleni umkhandlu wenu wetikhulu temasontfo lolandzelako, uma bewungatfumela lomunye angene, futsi atsi kuhambela emabandla, imvuselelo lencane, abente bakhuleke, futsi balindzile, futsi ngaphansi kwekulangatelela emabandleni, neMoya waNkulunkulu wonkhe unyakata, bese-ke ungena kulomunye walaba, khona-ke impela nje unentfo letsite. Si . . .

Unalo litfuba lekutsi kungenteka lapha. Ni—ninalabanye bantfu lapha labakahle.

³ Ngiyafola, nomaphi lapho ngiya khona, sengibe lapha, sikhashana impela manje, kuleminyaka lembalwa leyendlulile, ndzawo tonkhe, emhlabeni wonkhe jikelele, ngishumayela. Futsi ngitfolo kutsi, ndzawo tonkhe, Nkulunkulu unebantfu labakahle kulesentakalo lesimangalisako. Ngiya le ngephandle emahlatsini e-Africa, naseNdiya, netichingi, Ngitfolo bantfu labangati ngisho nekutsi ngusiphi sandla sangesekudla nesangesencele; bangakaze balive liGama leNkhosi Jesu; bangati lutfo ngaLo, nhlobo. Nentfo lengakejwayeleki, uma bamukela Moya loNgcwele, benta nje ngendlela lefanako lenenta ngayo khona manje. Niyabona na? Bona . . . Ungabona kutsi yi—yintfo sibili. NaNkulunkulu uyabatsandza, uyabaphilisa.

⁴ Manje, lomkhandlu walabakhulu belisontfo, nguleyontfo kuphela lengihlanganyela nayo, mayelana nenhlangano yelive. Kungenca yaloko, ngake ngaba yi . . .

⁵ Bengisolo ngihleti lapho, uMnaketfu Crow nami, sikhuluma ngelimuva letfu leBaptisti. Ngagcotjwa, libandla leMissionary Baptisti. Kodvwa-ke, kusobala, uma kufika sentakalo, saMoya loyiNgcwele, yebo-ke, loko kwakucatulula loko khona manje. Futsi ngako si...Akukho lutfo lolumelene nalabo bazalwane ekhatsi lapho. Kukhona lamanye emadvodza lakahle

ngephandle lapho kuleyondzawo, nasemkhatsini wawo onkhe emabandla, emahlelo. Kodvwa siyawatfokotela kakhulu.

⁶ Lesi bekusikhatsi lesihle kakhulu kimi. LamaDvodza labosomaBhizinisi bekuyintfo lengi...lenginike indzawo yekukhuluma kuyo.

⁷ Manje, ngesikhatsi ngiva ligama, “phentekhosti,” ngani, ngeva ligama, futsi bangitjela, “Kwakusicuku sebagiciki labangwele bagicika behla benyuka phansi esiyilweni, bavuta tince na—nayo yonkhe intfo.” Kodvwa nga—ngatfola kutsi loko kwakungenjalo.

⁸ Kwase kutsi-ke, kodvwa ngesikhatsi ngitfola, ngifika emkhatsini wabo, beba—bebahlakatekile futsi njengoba tsine maBaptisti sasinjalo. Nje, nje beba...Bengicabanga kutsi balicembu linye nje. Kodvwa ngase ngiyatfola kutsi, kukhona nje tonkhe tinhlobo temacembu, siphikisana lomunye nalomunye kabi nje njengoba tsine maBaptisti natsi sonkhe. Futsi nje sesicishe sifane.

⁹ Bese-ke—ke, esikhundleni sekungena futsi kujoyina noma nguyiphi i-Assemblies, noma i-United, noma libandla laNkulunkulu, nawo onkhe lawomadvodza lakahle kakhulu, onkhe emacembu, Ngavele ngema emkhatsini wabo, futsi ngatsi, “Sibobhuti. Ningaphikisani, lomunye nalomunye.” Manje, uma Sathane angasigcina silwa lomunye nalomunye, akadzingeki kutsi alwe. Niyabona na? Kodvwa uma sicecesha tibhamu tetfu kuye, futsi sikhweshe kulomunye nalomunye, siye ekutsandzaneni, sihlanganyela lomunye nalomunye, khona-ke sikhatsi seminyaka leyiNkhulungwane sitocala.

¹⁰ Kodvwa leyo bekuyinhloso yami. Nelicembu lemaDvodza labosomaBhizinisi labangemakhristu beFull Gospel lapha libe yindzawo lenemanti elugwadvule kimi, kutsi ngihlangane ndzawonye. Ngoba, futsi basita ngetimali leminengi yemihlangano yami. Futsi ngaleyondlela i—i...Bantfu babo, kusindzisa buso babo, ufanele angene, niyabona, ngako kwe—kwente intfo lenkhulu kimi lapha kulesive lesi, kuleUnited States.

¹¹ Manje, se 5, se 6, ngiyati kutsi ngi...Ngabe kulungile kusho lokutsite mayelana nalomhlangano na? [Lomunye umfo utsi, “Impela.”—Umhl.] Ya. Kwakukhona le 5, le 6, nele 7; 5, le 6, le 7, nele 8 leNhlaba, sinemkhankhaso eTucson, endzaweni lapho babambe khona...lidzili lemaDvodza labosomaBhizinisi. [“IRamada Inn.”] IRamada Inn. Ihlala cishe emashumi lamabili nesihlanu, emakhulu langemashumi lamatsatfu nesihlanu, yonkhe ifakwe sishayisamoya.

¹² Futsi manje, njengesikhulumi, noma ngubani longatiko, uyati kutsi angisiso sikhulumi. Kuphela ngine—nemfundvo yasesikolwa selibanga laka 7, futsi leyo yincane. Ngefika kuphela ebangeni lesikhombisa. Futsi ngako mine, mayelana nekutsi,

“umshumayeli,” niyati angisuye. Kodvwa ngenta umsindvo lojabulisako eNkhosini, bese-ke ngitama kuhlephulelana loko lengikufundzile ngaYe, nalabanye.

¹³ Lubito lwami emphilweni ngumkhuleko walabagulako, kukhulekela labagulako. Nguloko iNkhosi lengibusise ngako, imihlangano lemikhulu, ngihola bantfu. Inombolo lenkhulu kunato tonkhe lengake ngaba nayo ngasikhatsi sinye emhlanganweni munye vo, kwakuseBombay, tinkhulungwane letingemakhulu lasihlanu emhlanganweni munye.

¹⁴ Bese-ke, e-Africa, ngiyakholwa, uma sibale labaphendvukile bebemdzabu betingubo, emahedeni, bangati kutsi ngusiphi sandla sangesekudla nesangesencele, ngabanetinkhulungwane letingemashumi lamatsatfu tabo ngasikhatsi sinye, bemukela Khristu njengeMsindzisi, ngasinye sikhatsi. Ngalokhubatekile, umfana loyimpumphutse, longasuye ngisho lophile kahle engcondvweni, umuntfu wesihlanu ngembali. Futsi uma Moya loyiNgewele . . .

¹⁵ Futsi ngibone bodokotela betekwelapha, njengalodokotela wetekwelapha lokahle, emizuzwaneni lembalwa leyendlulile. Kube bengikulelidolobha, futsi ngigula, futsi bengifanele ngicilongwe bodokotela betemitsi yekwelapha, Bengingafuna indvodza lenjengaleyo kutsi inginakekele, leyo lekholelwa kuNkulunkulu. Kube ngangidzingeke kutsi ngibe nelusito lwaletemitsi, impela bengiyofuna indvodza lekholelwa kuNkulunkulu njengaleyo. Leyangempela . . . Ninenhlanhla lapha, edolobheni, kuba nadokotela lonjalo, indvodza leyesaba Nkulunkulu sibili, leyetsemba Nkulunkulu ngesandla saKhe ngekuhlindvwa, noma ngabe yentani. Ngi—nginekwetsembela kumuntfu lonjalo. Ngibone bodokotela betekwelapha baphuma futsi—futsi banikela tinhlitiyo tabo kuKhristu, futsi babe titfunywa tenkholo ngephandle emahlatsini. Futsi ngi—ngiyakutfokotela impela.

¹⁶ Manje lapha, nasekhaya eMerica, ngiyahambahamba, nginenkonzo lencane yekuphilisa, ngikhulekela bantfwana baNkulunkulu labagulako. Futsi ngiyalitfokotela lelitfuba, kakhulu.

¹⁷ Ngako uma ukhona, khona lapha, edvute neTucson, ngeNhlaba 5, 6, 7, nati 8, sahluko lapho sitowusita ngetimali, manje, ngekwati kwetfu. Nawo onkhe ema-Assemblies of God, ngicabanga kutsi kukhona laihlanu noma lasitfupha, ema-Assemblies of God lasikhombisa. Nalamaningi alamanye, ichurch of God, nakanjalonjalo, bonkhe bangenela inhlangano yebunye balomhlangano. Manje, uma u . . . uma . . . Ngicabanga kutsi ukhangisiwe. [Lomunye umfo utsi, “Singale eRamada Inn futsi.”—Umhl.] IRamada Inn ngulapho kutoba khona. Mnaketfu Stromei, a—angati kutsi ngingakupela kanjani, kodvwa uyi . . .

Niyakubona ku *The Men's Voice* lapho. Angakukhanyisela kakhulu ngako, lapho sikhatsi sisachubeka.

¹⁸ Ngiyahamba manje, masinyane nje, ngiyongena e-Alaska, kuhlela umkhandlu wetikhulu temasontfo enhla lapho e-Anchorage.

¹⁹ Futsi ngako-ke ngenyukela eYukon, cishe lelinye liviki noma tinsuku letilishumi, futsi etulu etindzaweni letincane letikhashane. Lapho, bafundisi, njengemadvodza lamakhulu, njengeMnaketfu Oral Roberts naTommy Osborn, nalabanye balawomadvodza lanetinkonzo letinkhulu letigcamile, abakhoni kufika kuletotindzawo. A—angeke akhone kukutfo. Angeke nje akhone kutsatsa lesosikhatsi lesingako.

²⁰ Yebo-ke, ngitamile kugcina, nomanguyiphi inkonzo lencane iNkhosi lenginika yona, itfobekile. A—a—angi... Angizange sengitsatse umnikelo emphilweni yami. A—a—anginatinhlelo tekusita ngetimali. A—anginalutfo lengingalutsengisa. Ngi—ngi—ngifuna nje kukugcina kunjalo uma—uma iNkhosi ifuna ngihambe ngiyoshumayela eshumini, ngingahamba. Futsi uma Ifuna ngiye ngesheya kwetilwandle, Itokusita ngetimali. Ngako ngingaya noma ngukuphi lapho Ingiholela khona. Ngi—ngitsi kukutsandza ngaleyondlela. Futsi angidzingi kuba nemali lenengi, noma lutfo. Ngifuna nje tibusiso teNkhosi. Ngako ngikhulekeleni nje, uma nitsandza. Loko kutsi, bengicabanga ngesikhatsi ngi... .

²¹ Kungesiko kadzeni, ngamenywa nguwetfu loligugu, umphefumulo lolichawe, uMnaketfu Oral Roberts. Ngangime endzaweni yakhe lapho. Ngikhulwa kutsi watsi kubita cishe emadola latigidzi letintsatfu, sakhiwo noma lesinye. O, hhe! Ngike ngaba seHollywood, futsi ngakhulekela iNkhosi George esigodlweni, naGustaf enhla eSweden, netindzawo letehlukene, futsi ngibesetindzaweni letinengi, litfuba lekuba lapho, futsi ngibone lokunengi, kodvwa angikaze ngibone sakhiwo lesinjalo. Futsi ngesikhatsi ngingena, kwakunebantfu labanengi kakhulu emnyango, emaphoyisa adzingeka angihambise yonkh'indzawo futsi angikhipha ngendlela lengemuva, alindzile, ngaphumela umkhuleko walabagulako. Futsi ngesikhatsi ngiphuma ngendlela lengemuva, uMnaketfu Fisher wangikhipha, emvakwekuba sekangibonise kusosonkhe lesakhiwo, ngesikhatsi ngime ngephandle lapho futsi ngibuka etulu kuleso lesikhulu, sakhiwo lesikhulukati.

²² Ngangisandza kubuya kuMnaketfu Tommy Osborn. Bobabili labobafana batsi beta emhlanganweni futsi batfo la lugcozi. Ngiyayibonga iNkhosi, ke, ngekungivumela ngibe nencenye lencane enkonzweni.

²³ Nekutsi kanjani uMnaketfu Osborn, kutsi ufika kanjani lapho ngalobo busuku, futsi wabona lolohlanya lugijimela ngembili, kutsi lungibulale. Wase uphonsa imikhono yakhe

ngephandle, futsi watsi, “Ngitokwephula lonkhe litsambo emtimbeni wakho.”

²⁴ Ngatsi, “Ngoba uphonsele insayeya uMoya waNkulunkulu, kusihlwa, utowela etinyaweni tami.”

²⁵ Wangikhafunela ebusweni. Watsi, “Ngitokukhombisa kutsi tinyawo tabani lengitowela kuto.” Futsi waphakamisa sibhakela sakhe kutsi angishaye.

²⁶ Ngase ngitsi, “Sathane, phuma kulendvodza.” Yashaya situngeletane, itungeleta, yase iwela etinyaweni tami. Nemaphoyisa adzingeka ayigicitele phansi.

²⁷ Tommy Osborn watsi, “Uma Nkulunkulu angenta loko ngemuntfu munye, Angakwentela lomunye.” Futsi ngako . . .

²⁸ NaTommy Osborn, umphefumulo lolichawe, indvodza sibili! Bengisentasi endzaweni yakhe lenkhulu lapho futsi ngabona sakhiwo sakhe lesikhulu.

²⁹ Weta ngalapha futsi wabona uMnaketfu Oral Roberts. Khona-ke ba . . . Ngaphuma, ngemuva. Bebatofika bangitsatse. Ngangibuka leso lesikhulu, sakhiwo lesikhulukati. Ngacabanga, “O, hhe! Buka uMnaketfu Tommy, Nkhosi, kutsi Umbusise kanjani.” Ngabuka ngalapha futsi ngabona weMnaketfu Oral. Ngatsi, “Cabanga nje ngaloko Nkulunkulu langakwentela munye lomncane, umuntfu lotfobekile! Oral Roberts, atalelwe endlini lengumgodzi, ngiyacabanga, ngephandle lapho. Umfana lomdzadlana lophuyile, futsi wakhona kumnika tigidzi temadola etandleni takhe, netintfo.”

Manje, Intfo letsite yatsi kimi, “Yebo-ke, utsini ngawe na?”

³⁰ Ngacabanga, “Yebo-ke, cha.” Ngacabanga, “Mfana, impela ngingaba nemahloni ngalomunye wabo kutsi ete endzaweni yami. Nginemushini wekubhala ekugcineni kwesakhiwo. Manje, uMfowetfu Oral bekane, ngiyakholwa, imishini ye-IBM lengemakhulu lasihlanu phasi esiyilweni sinye.” Ngacabanga, “Yonkhe intfo ingakake ngisho itsintfwe tandla bebantfu, iphakeme kangaka.” Ngacabanga, “O, hhe! Kube bekangangena endzaweni yami, atsi, ‘Ngingatsandza kubona lihhovisi lakho, Mnaketfu Branham.’ Oooh!” Ngacabanga, “Ngingativa nginemahloni ngami.” Ngacabanga, “Yebo-ke, Nkhosi, mhlawumbe—mhlawumbe Bewungeke ungetsembe. Mhlawumbe bengingeke ngente kutsi ngibe nguloko.” Ngatsi, “Cha. Nkhosi, Ungulongenasiphetfo. Uyati anginako kuhlakanipha lokungako.” Ngacabanga, “Buka kutsi batfoleni lokulifa!” Ngacabanga, “Yebo-ke, ngiyacabanga anginako lokunengi kangako.”

³¹ Futsi Intfo letsite yatsi, “Buka etulu.” Ngako nganganeliseke sibili ngalesosikhatsi. Ngifuna liDolobha uMakhi neMenti walo kunguNkulunkulu.

³² Manje, angikamelani ngalutfo nalabazalwane laba kutsi Nkulunkulu angebetsemba kanjalo, kodvwa ngi—ngiyabatsandza. Futsi ngibonga Nkulunkulu ngekwenta loko ngemadvodza lamakhulu kanjalo.

³³ Kodvwa, ngekwami, loko bekungangikhatsata imphosa kufa, yebo-ke, uma bengifanele ngibe nemashumi lamabili, emadola latinkhulungwane letingemashumi lamatsatfu ngelilanga, kuchuba ibhizinisi. Uma ngitfolo lokwenele kwebantfwana bami labatsatfu, nemkami, nami lucobo, kutsi sidle, nendzawo yekulala, loko kungenele kahle mine. Khona-ke uma iNkhosi ifuna ngiye ndzawanatsite, leti letincane, tindzawo letitfobekile, khona-ke ngingahamba. Mhlawumbe Ingicaine ngaleyondlela, niyabona.

³⁴ Angikhonanga kuhlanguana nebantfu labahlangana nabo. Anginako loko kuhlakanipha. Anginayo imfundvo. Ngako, ngiyahamba, ngikhulekela bantfwana baKhe labagulako, futsi ngetsemba kutsi ngalelinye lilanga, etigodlweni Ngetulu, kutsi sonkhe singahlangana futsi, lapho singasayuphindze sigule khona, akusayubakhona mihlangano yemikhuleko noma kute kushumayeli toni. Kute kube ngulesosikhatsi, ngingumnakenu kuKhristu.

³⁵ Manje, lamatheyiphu lentiwa lapha, anjalo, ningaba nawo lapho. Mnumz. Sothmann, ngalapha. Sekavele entiwe. Masinyane nje emvakwenkonzo, ungaba nawo. Awudzingi kutsi uwalindze. Akhona lapho, ungaba nawo.

Futsi, manje, ningikhulekele.

³⁶ Futsi manje, kusihlwa, uMnaketfu Shakarian ungitjele kutsi utongivumela ngichubeke kusenesikhatsi. Ngiyacabanga loko kuchaza kutsi, “phuma kusenesikhatsi.” Futsi ngi—ngitokwenta konkhe lokusemandleni ami kwenta loko. Futsi lona kunguLesihlanu waGudi, futsi ngicabangile, manje ekuseni, tsatsa. . .

³⁷ [UMnaketfu Demos Shakarian utsi, “Bangakhi labafuna Branham nje atsatse sikhatsi sakhe lesicacile, noko, angajaki na?” Libandla lishaya tandla—Umhl.] O! Ngiyabonga. Ngiyabonga. Ngiyabonga. Ngiyabonga. Ngiyabonga. [“Kulungile. Angifuni ningisole.”] Cha, mnaketfu. Mnaketfu Shakarian, bengingakacondzi loko ngaleyondlela. Niyabona na? Ngi. . . [“Sifuna—sifuna nje utsatse sikhatsi sakho, Mnaketfu Branham. Sinebusuku bonkhe lapha.”] Ngiyabonga. Ngiyabonga. [“Lapho iNkhosi ikhona, kunekuthula, kunendvudvuto, futsi kunekuphumula.”] Ngiyabonga.

³⁸ Mine, ngaletinye tikhatsi, ekukhulumeni, uma ngihlanganisa emagama ami onkhe, kungikhumbuta indzaba lencane nje lengayiva ngalesinye sikhatsi, ngemfanyana. Umfundisi beketa nge—ngemzila, futsi weva umfana lomncane ngale ekoneni, asho tinhlavu temagama, “A, B, C, D. . .” Futsi wamlalela.

Bekaphakamisele tandla takhe ngaseZulwini. Watsi... Emvakwekuba sekacedzile ngaloko, wasukuma, wafaka sigcoko sakhe.

³⁹ Watsi, “Ndvodzana?” Wagucuka wase uyabuka. Watsi, “Ngingumfundisi.” Watsi, “Ngikuvile, uguce ngemadvolo akho, uphakamise tandla takho, usho tinhlavu temagama.”

⁴⁰ Watsi, “Mnumzane,” watsi, “Ngakhuliswa ekhaya lemaKhristu. Babe namake bobabili babulawa, masinyane nje. Ngakhishwa.” Watsi, “Lendvodza lengihlala nayo inesibhuku kabi kimi!” Watsi, “Bengimkhulekela nje. Angati kutsi kukhulekwa kanjani.” Watsi, “Bengisho nje tonkhe tinhlavu temagama, futsi ngacabanga kutsi mhlawumbe Nkulunkulu utocondza kutsi luhlanganiswa kanjani.”

⁴¹ Ngako mhlawumbe ucabanga nje intfo lefanako kimi, kutsi—kutsi mhlawumbe Utocondza futsi akuhlanganise ndzawonye ngetindlela letinjalo lototicondza e—enhlosweni ne...lenginako enhlityweni yami ngaloko lengikushoko.

⁴² Angikaze ngifune ku—kutama kukhatsateka emkhatsini webantfu, ngoba ngike ngabasemkhatsini webantfu. Ngingentfo yinye kuphela lengiyibonako, naloyo nguKhristu, futsi Yena abetselwe. Ngibona liBandla lengilitsandzako, Lalifela. Futsi ngishisekele kakhulu ngaleloBandla. Futsi nge—ngenta konkhe lokusemandleni ami kuLigcina loko lengicabanga kutsi kulungile kuhlelekile, kusemgceni neLivi laNkulunkulu. Futsi, manje, ngibuka ngalelinye lilanga kucitsa liPhakadze lelingenakuphela kanye nani, ngale eVeni lapho siyohlala khona njengoba besinjalo kusihlwa.

⁴³ Njengoba tikhatsi letinengi ngibuka etikwesikhatsi sinekudla kwasekuseni nekudla kwakusihlwa, netintfo letinjalo. Manje, ngingumningizimu. Futsi kusese “kudla kwakusihlwa” kimi. Bakhuluma ngaloku lapha kudla kwasekuseni, kudla kwasemini, nelidina. Ngi—ngingeke ngikwente loko. Manje kwentekani ekudleni kwami kwakusihlwa na? Niyabona na? Ngi—ngi—ngivele nje...Ngifanele ngibe nekudla kwakusihlwa. Kunjalo. Kudla kwasemini nje ngeke kungisite ngalutfo. Ngi—ngifanele ngidle katsatfu ngelilanga.

⁴⁴ Kodvwa, ngako, ngiyacabanga, lapho ngibuka. Bengichawulana nalabanye bemadvodza lapha, bafundisi lesebakhulile lobekasensimini mhlawumbe ngesikhatsi ngisesoni. Futsi ngiyababuka, futsi ngicabanga ngekubona lokumphunga etinweleni tabo. Ngiyacabanga, “Hhe! Lawomadvodza bekangephandle lapho, alwa, ngaphambi kwekutsi ngike ngisho ngiphendvuke. Anginamsebenti wekuma lapha ngembali, ngikhuluma nemadvodza lanjalo.” Ngase-ke ngibuka ngephandle... .

⁴⁵ Yebo-ke, intfo kuphela labayentile, ba—baprofetha futsi batsi letintfo leti tiyofika. Futsi ngifuna nati, bazalwane,

ngicabanga kutsi nivele nje—nivele nje nabeka ematje esisekelo e . . . futsi nalima emasimu.

⁴⁶ Nine bomnaketfu bephentekhostali lenime ngephandle lapha nethamborini esandleni senu, ngesikhatsi ningenalolo libandla kutsi niye kulo, ngesikhatsi bantfu bahleka futsi baphonsa emacandza labolile kuni, futsi nanilele ejele busuku bonkhe; nephula ummbila emizileni yetitimela, bantfwana benu bahamba balambile. Nkulunkulu abusise umphefumulo wenu lolichawe! Nifanele nibe lapha, hhayi mine.

⁴⁷ Kodwa utsite kuyofika sikhatsi lapho letintfo leti tiyokwenteka khona. Ngiyajabula kunibona niphila kutsi nikubone kwenteka. Incenye ayikaze icocwe namanje. Futsi ngi—ngiyaniibonga.

⁴⁸ Ngibuka phansi etafuleni futsi ngiyaniibona, labehlukene. Ngiyacabanga, “Ngingahle ngingaphindzi ngidle kudla kwakusihlwa nani lapha emhlabeni. Kodwa ngalelinye lilanga, uma kuphila sekuphelile konkhe, sitodla kudla kwakusihlwa futsi, kunjalo, etulu lapho eNdlini yaBabe, uma sibuka ngale kwelitafula bese sibona lomunye nalomunye.” Sisenkhundleni yemphi manje. Sifanele sisheshise sendlule. Kodwa kwangatsi ngiyabona nje kutsi kuyoba njani uma ngibuka ngesheya kwelitafula futsi ngibona bonkhe labahlengiwe bahleti lapho, ngifinyelele ngesheya bese ngibamba sandla sakho. Sicala kukhala. Sifanele. Khona-ke iNkhosi itophuma futsi yesule tonkhe tinyembeti emehlweni etfu, itsi, “Ningakhali, bantfwana. Sekuphelile konkhe. Ngenani etintfokotweni teNkhosi letilungiselelwe nine kusukela kwasekelwa umhlaba.” Kungaboni ngasolinye kwetfu lokuncane kuyoshabalala ke. Futsi kuyoba neliPhakadze linye lelikhulu. Ngifuna kuLicitsa nani.

Asikhuleke manje sisakhotsamisa tindhloko tetfu.

⁴⁹ Babe wetfu loseZulwini, lomkhulu, Jehova lonemandla Lowadvuma ekucaleni futsi watsi, “Akubekhona kukhanya,” futsi kwabakhona kukhanya. O, kudvuma futsi, Jehova! Phonsa kuKhanya etikwetindlela tetfu, kusihlwa. Phonsa kuKhanya etikweLivi laKho. Phonsa kuKhanya etikwelusuku lesiphila kulo. Tfumela kuKhanya. Siphe kona, Nkhosi.

⁵⁰ Busisa bantfu baKho ndzawo tonkhe emhlabeni jikelele, lapho imililo yemvuselelo ivutsa emagcumeni, eveni lemahedeni emhlabeni wonkhe jikelele. Sikhulekela kutsi Utobusisa wonkhe umfundisi lotfunywe nguNkulunkulu. O Nkulunkulu, hlola timphilo tabo. Cabangani nje, khona kulomzuzu lofanako, bantfu bemukela Moya loyiNgcwele umhlaba jikelele. Bantfu bayaphiliswa, ngawo lomzuzu, emhlabeni wonkhe jikelele. SiKubonga kakhulu ngalesibusiso lesi lesikhulu semhlaba jikelele lesentiwa saba khona lokwenteke ngekufa kweNdvodzana yaKho, eminyakeni lengemakhulu lalishumi

nemfica leyendlula, kulentsambama, njengoba besigubha, kuloLesihlanu waGudi.

⁵¹ Siyakhuleka, Nkhosi, kutsi Moya loyiNgcwele waKhe utofika emkhatsini wetfu manje, futsi utosipha incenye yeSinkhwa sekuPhila lesisidzingako, lesitosondla eluhambweni loluchubekako, njengoba sita eceleni siphuma ensimini, kuletinsuku letimbalwa, kuhlala emtfuntini weSihlahla sekuPhila, kujabulela lomunye nalomunye nenhlanganyelo yetfu ndzawonye. SiyaKubonga ngako. Bekuvuselela. Manje siphe kona, kanye futsi, kusihlwa, Babe, futsi ugcwalise imiphfumulo yetfu.

⁵² Philisa wonkhe umuntfu logulako lolapha. SiKubonga kakhulu ngekuphilisa kwaKho, namuhla, kwadzadzewetfu nalowo mkhono lomfishane nelunyawo lolufishane kulesosimo. Siyabonga, Nkhosi. SiyaKubonga. Kukhombisa kutsi Nkulunkulu lophilako uhlala emkhatsini wetfu. SiyaKubonga ngadzadze lowaphiliswa esifweni selibilo emphinjeni wakhe. Mhlawumbe asati ngisho namanje ngako konkhe Lokwentile. Kuhle kakhulu, kubona kutsi Utenta kanjani tintfo. Sibonga Wena.

⁵³ Manje sibusise ngalokuchubekako. Busisa kufundvwa kweLivi laKho. Fihla tinceku taKho manje. Soka tindzebe letitokhuluma, netindlebe letitokuva, ngoba sikucela eGameni laJesu. Amen.

⁵⁴ Asivule manje kwesihloko kufundza, noma kwekufundvwa kwemBhalo, njalo. Ngifuna kufundza etindzaweni letimbili eVini. Futsi loko kuvela ku-Isaya, sahluko sema 53 sa-Isaya. Ngifuna kufundza kusukela evesini 1—1 kute kube le 10, kuya e—kuya evesini le 10, njalo. Futsi-ke sifuna kufundza Matewu 11:25 nelema 26. Manje asifundze.

Ngubani lowakholwa ngumbiko wetfu na? futsi umkhono weNKHOSI wembulelwa bani na?

Ngoba iyokhula embikwakhe njengesitfombo lesitsambile, futsi iphume emphandzeni iphume e... emhlabatsini lowomile: akanasimo noma buhle; futsi uma siyombona, akukho buhle kutsi simfise.

Uyedzelelwa futsi waliwa bantfu; umuntfu welusizi, . . . lojwayele buhlungu: . . . sifihle kwangatsi buso betfu kuye; wedzelelwa, asimushayanga-ntfo yalutfo.

Impela wabutfwala buhlungu betfu, futsi watfwala tinsizi tetfu: kodwa tsine satsi ujezisiwe, ushaywe nguNkulunkulu, futsi wahlushwa.

Kodwa walinyatwa ngenca yetiphambeko tetfu, wahubulwa ngenca yebubi betfu: sijeziro sekuthula

kwetfu sasisetikwakhe; nangemivimba yakhe siphilisiwe tsine.

Sonkhe sinjengetimvu letiphambukile; siphendvukele nguloyo naloyo endleleni yakhe: . . . iNKHOSI . . . yabeka etikwakhe bubi betfu sonkhe.

Wacindzetelwa, futsi wahlushwa, wahlushwa, kepha noko akawuvulanga umlomo wakhe: waletfwa njengeliwundlu ekuhlatjweni, futsi njengemvu embikwebahhuli bayo ithulile, ngako akawuvulanga umlomo wakhe.

Wasuswa ejele nasekwahlulelweni: futsi ngubani loyomemetela situkulwane sakhe na? ngoba wancunywa eveni lalabaphilako: futsi ngenca yesiphambeko seabntfu bami washaywa. Futsi beka . . .

Futsi wenta lithuna lakhe kanye nalababi, kanye nakulabanjingile ekufeni kwakhe; ngoba bekangentanga kwasaludlame, kanjalo futsi kwakungekho nkohliso emlonyeni wakhe.

Noko kwayitfokotisa iNKHOSI kumhubula; amfake ebuhlungwini: lapho uyokwenta khona umphefumulo wakhe ube ngumnikelo wesono, futsi uyobona intalo yakhe, futsi ente tinsuku takhe tibe tinengi, nentfokoto yeNKHOSI iyophumelela esandleni sakhe.

⁵⁵ Kusobala, ukhuluma ngaJesu lapha, iNkhosi yetfu lenhle nalemangalisako. Matewu sahluko se 11, nemavesi lemashumi lamabili- . . . 25 nelema 26.

Futsi ngalesosikhatsi Jesu waphendvula watsi, ngiyakubonga, O Babe, Nkhosi yelizulu nemhlaba, ngoba utifihlile letintfo leti kulabahlakaniphile nalabanekucondza, futsi utembulele bantfwana.

Noma kunjalo, Babe, ngisho . . .

Nomakunjalo, Babe: ngoba kwabonakala kukuhle emehlweni akho.

⁵⁶ Manje, uma iNkhosi itsandza, ngifuna kudvonsa kulesihloko, kukhuluma masinyane nje, ngalokukhulu kushesha lengingakwenta. Bese-ke ngihlala phansi kutsi ngilalele letinye futsi timfakazo. Ngifuna kutsatsa lesifundvo lapha: *Nkulunkulu Atifihla Kulokumelula.*

⁵⁷ Niyati, Nkulunkulu mkhulu kakhulu, Utifihla Yena kulokumelula, bese-ke Uyatembula entfweni lefanako Latifihla kuyo. NaNkulunkulu mkhulu kakhulu, Angatenta Yena lucobo abelula. Nguloko lokuMenta abe mkhulu. Labanengi kakhulu bayaMgeja ngekubamelula, tindlela letilula Latifihla khona. Manje, siyati kutsi umuntfu angeke akwente loku. Umuntfu angeke atente abemkhulu ngalokwenele kutsi abelula. Niyabona na? Manje yini leyenta Nkulunkulu abemkhulu kangaka,

kungoba Angabalula kakhulu. Futsi Nkulunkulu akatembuli Yena lucobo ngebukhulu, njengoba sikubita ngebukhulu.

⁵⁸ Manje, njengoba sifundza Livi, futsi sidadisha Livi laNkulunkulu, sitfola indlela Nkulunkulu lenta ngayo tintfo. Angeke, angeke alugucule luhlelo lwaKhe. Loko lokushiwo nguNkulunkulu, Angeke aze alijikele Livi laKhe.

⁵⁹ Uma senta noma yini: ngingenta lokutsite kulomnyaka, ngiyacabanga, “*Loku* kulungile.” Ngemnyaka lotako noma mhlawumbe evikini lelitako, ngiyabona lapho ngingeliphutsa khona.

⁶⁰ Kodvwa Nkulunkulu angeke, ngoba Ungulongenasiphetfo. Sincumo sakhe sekucala, uma Ake wabitelwa enkhundleni, kutsi ente, nendlela Lenta ngayo kulesosincumo, nguleyondlela Lafanele ente ngayo sonkhe sikhatsi uma leso sincumo sifanele sentiwe futsi. Ngoba, uma Angakwentanga; uma Enta ngendlela letsite *kulesincumo* lesi, nesifundvo lesifanako sibuye futsi, futsi uma Angenti ngendlela lefanako Lenta ngayo kwekucala, khona-ke Wenta kabi kwekucala.

⁶¹ Ngako-ke, uma umuntfu ake weta kuYe etela insindziso, futsi Wamsindzisa etikwetisekelo Lamsindzisa etikwato, Utofanele asindzise umuntfu lolandzelako etikwetisekelo letifanako. Futsi uma umuntfu ake weta kuYe kutsi aphiliswe, futsi Waphilisa lowomuntfu etikwetisekelo letitsite, uma umuntfu lolandzelako efika, Utofanele amphilise etisekelweni letifanako. Angeke agucuke. Ufanele afane njalo.

⁶² Nkulunkulu wenta luhlelo. Ngesikhatsi umuntfu onile ekucaleni, emuva, wetama kutitfolela indlela yekuphunyuka. Wetama kutentela kwekutimbonya, emacembe emkhiwa nakanjalonjalo. Akuzange kusebente. Kodvwa Nkulunkulu wenta indlela umuntfu lebekangahlanganyela ngayo naYe futsi, futsi loko kwakungaphansi kwengati lecitsekile yembambeli longenacala. Futsi nguleyondlela kuphela Nkulunkulu lake ahlangana ngayo nemuntfu. Futsi nguleyondlela kuphela Nkulunkulu layoke ahlangane ngayo nemuntfu, kungaphansi kwengati lecitsekile yembambeli longenacala.

⁶³ Manje, silapha ngaLesihlanu waGudi. Nelve, namuhla, emahlelweni aseKhatolika, bakhansa benyuke ngetitebhisi futsi, o, ngetindlela letinengi kakhulu letehlukene lesitentako emasiko, futsi sishikishe ematsambo. “Futsi kukhona letinye letilishumi nemfica, letifakazelwe mbamba, tipikili labatikhipha etandleni taJesu,” basho njalo. “Libandla ngalinye linasinye.” Futsi kwenta mehluko muni noma sipikili, noma ngabe sembatfo, noma ngabe kuyini na?

⁶⁴ SinaMoya loyiNgcwele. Nguloko Khristu lakushiya eBandleni, hhayi libhantji lelitsite, lucetu lolutsite lwesiphambano, sipikili lesitsite, noma lokutsite. Wasishiyela sikhumbuto, nalowo kwakunguMoya loyiNgcwele Lawushiyela

liBandla. Manje, manje, nguloko Lakushiya eBandleni, eminyakeni lengemakhulu lalishumi nemfica leyendlula, kulentsambama, njengoba Afa eKhalvari. Wanikela etandleni ta—taNkulunkulu, uMoya waKhe, futsi Watfunyelwa emuva eBandleni ngeluSuku lwePhentekhosti. Manje, Nkulunkulu . . .

⁶⁵ Ekucaleni, ngesikhatsi umuntfu ona, kwakhombisa imvelo yemuntfu. Uhlala njalo atama kubhacela Nkulunkulu, futsi atentele indlela langativa alungisisiwe ngayo, inkholo. Leyo bekusolo *kuyinkholo*, kuchaza “kwekutimbonya.” Ngako wetama kutentela inkholo yakhe lucobo.

⁶⁶ Kodvwa Nkulunkulu wenta sincumo saKhe ngekutsi Bekatohlangana kanjani nemuntfu, loko bekusetikwe Ngati lecitsekile. Futsi nguleyondlela kuphela, akunandzaba kutsi sitama kangakanani noma ngayiphi lenye indlela. Nguleyondzawo kuphela Nkulunkulu layohlangana khona nemuntfu ngenhlanganyelo, kungaphansi kweNgati lecitsekile.

⁶⁷ Nkulunkulu wahlangana na-Israyeli kuphela ngaphansi kwengati lecitsekile. Indzawo kuphela Israyeli lebekangakhonta kuyo kwakungaphansi kwengati lecitsekile.

⁶⁸ Futsi, namuhla, setame inhlango, setame lihlelo, setame—sitame imfundvo. Setame timphumelelo tesayensi nako konkhe, kutama kuletsa umuntfu ebunyeni ngenhlanganyelo. Futsi kwehlulekile, konkhe kwako.

⁶⁹ Yinye indzawo umuntfu langahlangana kuyo futsi ahlanganyele naNkulunkulu, futsi ahlanganyele lomunye nalomunye. Loko kungaphansi kwesiphambano, uma umuntfu ngamunye emukela iNgati yaJesu Khristu. Angikhatsali, kuko konkhe lokwehluka kwakhe, usengafinyelela ngale futsi abeke sandla sakhe esandleni salenye indvodza futsi ayibite nge “mnaketfu,” uma sihlango esiphambanweni lapho Jesu afa khona.

⁷⁰ Siba ngumnyaka wesayensi. Yonkhe intfo ifanele ihlolwe, ngekwesayensi. Siphila emnyakeni wesayensi, njengoba kwabiketelwa liBhayibheli, “sibutsakatsaka kwendlula kuhlakanipha,” njengoba si . . . njengoba kwabiketelwa. Futsi siphila kulowomnyaka. Futsi ngesikhatsi siyacubungula kakhulu kusayensi, sikhweshwa kakhulu kuNkulunkulu. Ungeke ukhone kutfola bufakazi ngaNkulunkulu ngekwesayensi.

⁷¹ Futsi tonkhe tikhali temaKhristu tingetulu kwemvelo mbamba. Akukho lutfo lwemvelo. Uma ungamfakazela Nkulunkulu, khona-ke akusekho sidzingo sekukholwa. “Kodvwa loyo lota kuNkulunkulu umele akholwe kutsi Ukhona.” Kungekukholwa. Tonkhe tikhali temaKhristu kukholwa.

⁷² Dkt. F. F. Bosworth, lomunye webaphatsi bami bekucala, wabhala incwadzi letsi *Kubuka Lokungabonwa*. Manje, labanengi benu uyifundzile, akungabateki. Yincwadzi lenhle

kakhulu, i...yekubuka lokungabonwa. UmKhristu ubuka tintfo langatiboni.

⁷³ Manje asitsatse nje tikhali tebuKhristu futsi sibone kutsi kungulokungetulu kwemvelo yini: lutsandvo, kujabula, kuthula, kukholwa, kukhutsatela, bumnene, bubele, kubeketela. Yonkhe intfo ingetulu kwemvelo. Lutsandvo! “Yehlela ekhemisi futsi ungitsengele lutsandvo lolubita ikota. Ngiyaludzinga.” Niyabona na? Bewungeke ukwente. “Ngitsengele kuthula lokubita lidola.” Bewungeke ukwente. Niyabona na? Yonkhe intfo ingetulu kwemvelo. Tonkhe tikhali taNkulunkulu tingetulu kwemvelo. LiBandla laKhe lingetulu kwemvelo. Alisiyo inhlango. NguMtimba longetulu kwemvelo besilisa nebesifazane labatalelwa kuwo ngaMoya loyiNgcwele nendlela yaKhe lelula.

⁷⁴ Nkulunkulu akatenti tintfo tibe lukhuni, ngemarosari lamanengi kakhulu, nalokunengi kakhulu kwaloku, futsi bajoyine *loku*, nemfundvo lengaka, isayensi yetenkholo lengaka. Ngani, sitikhweshisela khashane nakhashane naNkulunkulu, ngaso sonkhe sikhatsi, ngekwentanjalo.

⁷⁵ Namuhla, sibesayensi kakhulu ngangekutsi singasho kutsi mangakhi ema-molekhuli lokuwabitako kwenta i-athomu, mangakhi ema-electroni, nakanjalonjalo; bese wehlukana leyo-athomu, bese siyanitjela kutsi yentiwa kanjani; sente ibhomu ye-athomu, futsi-ke singachaza kutsi sikwente kanjani; kodvwa sihambe ngetulu kwelidlebe letjani lesingakhoni kulichaza.

⁷⁶ Nkulunkulu, kulokumelula. Nkulunkulu watibonakalisa Yena lucobo ebululeni. Utenta Yena lucobo abelula. Kuze labahlakaniphile bangacondzi. Jesu watsi, “NgiyaKubonga, Babe, Ukufihlile Loku kulabahlakaniphile nalabanekucundza, futsi utoKwembulela bantfwana bona labatofundza.”

⁷⁷ Ungalokotsi utame kutifundzisa wena lucobo kuNkulunkulu. Uma wenta, utifundzisa wena ukhweshe kuNkulunkulu. Niyabona na? Nkulunkulu akatiwa ngemfundvo. Nkulunkulu, wati ngekukholwa. Futsi nekushaya kwekucala develi lakutsatsa kwakuseluhlelweni lwetemfundvo, nemuntfu walahlekelwa yinhlanganyelo yakhe naNkulunkulu. Kunjalo impela. Ufanele ati Nkulunkulu ngekukholwa, hhayi loko langakuchaza; ngaloko lakukholwako, kutsi angeke sakhone kukuchaza. Loko, sisiyisa ngalapha nangalapha nje lesitfombe.

⁷⁸ Manje, namuhla, yonkhe intfo iluhlelo lwetemfundvo. Yebo. Sihamba ngale kulelilula, lidlebe lelincane letjani. Sitfumela bantfwana betfu etikolweni teliBhayibheli nasemakolishi. Manje, khumbulani, angikulahli loko. Angisekeli kungati. Kodvwa ngitama kunitjela buwula bako. Futsi ngulapho lasenta khona... Niyati kutsi kukhona lokungalungi.

⁷⁹ Futsi kufana nasemihlanganweni yami. Sikhatsi lesinengi kakhulu, uma ngitfolo imihlangano, ngitfolo labo labehluleka ngale emhlanganweni walolomunye umfo. Ngoba, tikhatsi letinengi . . .

⁸⁰ Ngike ngambukisisa uMnaketfu Roberts. Lomunye watsi, “Mnaketfu Roberts, Mnaketfu Branham, utokhulekela emakhulu lasihlanu usakhulekela lamatsatfu.” Kunjalo. Impela. “Utotfolo bufakazi lobuphindvwe kabili.” Impela. “Lobuphindvwe kamashumi lasihlanu bufakazi.” Niyabona na? Ngoba nito . . .Empeleni, kwesekeleke etikwekukholwa kwebantfu ngamunye wabo labo labakhulekelwako. Kodvwa, labo lohluleka ekhatsi lapho, khona-ke beta ngalapha emhlanganweni. Ngoba . . .

⁸¹ Lapha, dokotela uhleti ukhona. Uma dokotela . . . Uya ehhovisi ladokotela, utsi, “Ngiyagula esiswini sami, futsi ngiphetfwe yinhloko, nakanjalonjalo.” Futsi nalodokotele nje ukubhalela akukhiphele loluncane luhla lwemutsi nekusentjetiswa kwawo we—aspirini noma wekutsintsibalisa buhlungu, intfo letsite, akakaze akucilonge loko kugula. Utama nje kukukhipha ehhovisi. Niyabona na? Manje, uma akuvela enhlitiyweni yakhe, futsi akukhatsalele, utokucilonga loko kugula aze atfole imbangela.

⁸² Futsi uma wesilisa agula, noma wesifazane, futsi kukhona lokwentekile, yinye kuphela indlela yekutfolo loko ngalokungiko, loko kutsi, buyela emuva futsi utfole imbangela. Buyela emuva site sibone kutsi benteni. Emihlanganweni, babukisiseni beme ngembali. Moya loyiNgewele utsi, “Eminyakeni lelishumi leyendlulile, wawusendzaweni *letsite*, futsi wente intfo *letsite*. Futsi wente *loku*, *nalokutsite*.” Nikuvile, labanengi benu, emihlanganweni. Niyabona na? “Wenta loko. Ufanele ukulungise loko, kucala.” Bese-ke, uma betsembisa kukwenta, khona-ke nitoKuva kuvela, “ISHO KANJE INKHOSI.” Kumakeni etincwadzini tenu. Nike nakubona kwehluleka na? Impela cha. Akwehluleki. Kungeke. Kuyini na? Niyabona na? Wena, intfo yekucala, ufanele utfole imbangela ngaphambi kwekutsi ukhone kuveta likhambi. Ufanele utfole sizatfu sako.

⁸³ Futsi manje, namuhla, sitama kufundzisa bantfu kuloko, ekusondzeleni ngekwesayensi kuNkulunkulu, futsi ungeke ukwente loko. Nkulunkulu akatiwa ngesayensi, kodvwa ngekukholwa siyamati Nkulunkulu.

⁸⁴ Futsi ngingasho loku, kutsi—kutsi indvodza ingahlala phansi futsi ibuke sicuku setimbali, sikhehle setimbali, futsi adadishe leyomizuzu lengemashumi lamatsatfu, ngebucotfo ngayo yonkhe inhlitiyo yakhe, futsi ati kakhulu ngaNkulunkulu kunaloko bekakwati uma ati, bekanato tonkhe ticu sikolwa seliBhayibheli lebesingamnika tona, ngoba Nkulunkulu utembula Yena lucobo

embalini. Siyayibona ifa iphindze kuvuke futsi, kuvuka. Sibona imibala lemibili noma lemitsatfu leyehlukene eluhlobeni lolufanako lwembali. Wavelaphi loyombala na? Ngichazele wona. Wefika kanjani lapho na? Uyaphi, futsi ubuyela kanjani emuva futsi na? Idzingeka ife kanjani leyombewu, futsi ibole, futsi ibuye futsi na? Nkulunkulu, atikhombisa Yena lucobo kulokumelula, bese-ke Uyatifihla futsi ekufeni, kutikhombisa Yena lucobo futsi ekuvukeni. Niyabona na? Nje ku . . .

⁸⁵ Awudzingi kwati lokunengi kakhulu. Intfo kuphela lofanele uyati kuba nekukholwa kuloko lokubukako, loko lokukholwako. Niyabona na? Kholwa. Li-awa linye empeleni belingakufakazela, lingakufundzisa kakhulu ngaNkulunkulu kunato tonkhe ticu lobewungaba nato.

⁸⁶ Nkulunkulu mkhulu kakhulu, Angatenta Yena lucobo abelula. Manje, nguloko lokwenta Nkulunkulu abemkhulu, kimi, kutsi Angatenta kanjani Yena lucobo abelula. Naloko, ngekwenta, cobo lwaKhe, Utifihla kulabakhaliphile nalabahlakaniphile. Manje cabangani ngaloko nje. Utifihla Yena kubantfu labakhaliphile futsi utembula Yena lucobo kubantfu labatfobekile. LiBhayibheli latsi, ku-Isaya 35, “Ngisho, naloku nje, siwula asikafaneli siduke endleleni, Ilula kakhulu.” Futsi njengoba utama kuKucabanga, futsi uKudadishe, uele nje uticabangele khashane naNkulunkulu. Sonkhe sikhatsi uma wenta loko, uele utikhweshise kakhulu. Yekela kutama kuKucabanga. Kholwa nje loko Lakusho. Nguloko kuphela lokukuko, Kukholwe nje. Bese-ke Uyatifihla kulabahlakaniphile, futsi atikhombise Yena lucobo kulolula. Umuntfu angeke abe mkhulu kangako.

⁸⁷ Indvodza, itsi nje ingatitfolela sicu seluhlobo lolutsite, yati lokunengi kunalomfo lolandzelako. Ungeke uyitjele lutfo. Emabandla, namuhla, njengekuchosha ngemelusi wawo, ngoba ungumfundzi wesemina *letsite-tsite*. Une—ne B.A., une D.D., L.D. Yebo-ke, loko akusho ngisho nayinye intfo. Loko akukwenti. Angahle abe ne B.A., ne D.D., lephindvwe kabili iL.,D., futsi angakhoni ngisho kwehlukhanisa emaphizi lacetuliwe elikhofini. Loko—loko akusho . . . Ngiyacolisa ngaloko kuphawula. Lena akusiyo indzawo yemahlaya, niyabona. A—angikacondzi loko. Cha, mnumzane. Ngitsetselele. Ngicondze loku, kutsi loko akukaphatselani ngalutfo naKo.

⁸⁸ Wati Nkulunkulu ngekukholwa, futsi loko kodvwa. Loko kwafakazelwa ngesikhatsi Jesu efika emhlabeni, nalabo baFarisi nakanjalonjalo, letiphakeme kunato tonkhe teticu, letikhaliphe kwendlula tonkhe, emadvodza laphilako langcwele kakhulu lesibe nawo. Ngisho nesici sinye lesimelene nabo, bebangagcotjwa ngematje ngaphandle kwesihawu. NaJesu watsi, “Nine nibakababe wenu, develi; imisebenti yakhe niyoyenta.” Ngubani lobe kangakhomba ngemuno kubo futsi atsi?

⁸⁹ Sibita, “sono,” kuphinga, kukhuluma emanga, kubhema bosikilidi, kuhlafuna imboza. I...Leso akusiso sono. Loko akukuphatselani nesono. Loko yimiphumela yekungakholwa. Sinye kuphela sono, loko kungakholwa. “Loyo longakholwa sewuvele ulahliwe.” Uma umuntfu atokuphika Loko, Loko, Livi laNkulunkulu, leso sono khona lapho.

⁹⁰ Jesu watsi, ngesikhatsi Asemhlabeni, “Ngubani longa Ngilahla ngesono na? Ngubani longa Ngikhombisa kutsi Angigcwalisanga yonkhe intfo leyaprofethwa ngaMi na? Ngesikhatsi ngifika, bengifanele ngente tintfo *letitsite-tsite*. Ngubani longafakaza kutsi angentanga kona kanye nje loko umBhalo lotsi Ngiyakwenta na? Hlolani umBhalo, ngoba kuYo nicabanga kutsi nine kuPhila loku Phakadze, futsi Ngiyo Lefakaza ngaMi.” Niyabona na? “Ngubani longa Ngilahla ngesono na?”

⁹¹ Manje, labobantfu lapho, o, bebefanele bageze timbita tabo nemagedlela, futsi bageze ngaphambi kwekudla, nawo onkhe lamasiko lajwayelekile lebefanele bendlule kuwo. Kodvwa Jesu wabalahlala bonkhe, wase ubabeka eceleni, futsi wabatjela kutsi bebabodeveli. Bewungacabanga ngentfo lenjalo na?

⁹² Niyakholwa kutsi Bekatokwenta intfo lefanako emabandleni namuhla na? Impela bekatokwenta. Sitilondvolote tsine ngemasiko netintfo, site sitifake tsine enyakanyakeni lefanako lesasingiyo ngalesosikhatsi. Futsi manje, uma Nkulunkulu ativeta Yena ebaleni kulokumelula, khona-ke abaLicondzi, nhlobo. Kungetulu kwendlela yabo yekucabanga. BanaKo konkhe kulungiswe ngendlela labacabanga kutsi Kufanele kube ngayo, futsi, uma Lingeti ngaleyondlela, bangeke baLemukele. Nguleyondlela kuphela. Nguloko lobekuhlala njalo kuyinkinga.

⁹³ Khumbulani, indlela leya etulu iphansi. Manje, kunjalo. “Loyo lotitfobako uyophakanyiswa.”

⁹⁴ Wati kanjani kutsi ngabe ngiko, ngukuphi etulu, naphansi na? Uma umhlaba ume emkhatsini, yiNorth Pholi etulu, noma iSouth Pholi etulu? Nguyiphi yona? Niyabona na?

⁹⁵ Futsi wena utsi, “O, inkhanyeti yekusa, nenkhanyeti yakusihlwa.” Kokubili yinkhanyeti lefanako. Niyabona na? Lokukhanya lokufanako lokwaniketwa ekuseni, yinkhanyeti yakusihlwa lefanako, umhlaba uyagucuka nje. Nguloko kuphela. Niyabona na? Ngako akusilukhuni kangako, empeleni. Kukholwa lokulula nje, kukholwa Nkulunkulu. Caphelani. Indlela leya etulu, ngatsi, iphansi. U . . .

⁹⁶ Sifanele simkholwe Nkulunkulu. Sifanele siMtsatse eVini laKhe. Asikafaneli sitame kucubungula tintfo. Kodvwa, noma yini nje Nkulunkulu layishoko, uMoya weliciniso sibili waNkulunkulu uyogcizelela lonkhe Livi laNkulunkulu nga “amen.” Moya loyiNgcwele wabhala Livi.

⁹⁷ Uma Moya loyiNgcwele abhala Livi, naMoya loyiNgcwele akuwe, lingasho kanjani Lona kutsi, “Yebo-ke, Loko kwaku kwalomunye umnyaka”? Lingasho kanjani Lona, libe kantsi Latsi, “Jesu Khristu unguye itolo, namuhla, naphakadze,” futsi utama kuLibeka kulomunye umnyaka emuva lapho, noma lomunye umnyaka lotako na?

⁹⁸ Umuntfu usasolo afana. Uhlala njalo abonga Nkulunkulu ngaloko Lakwentile, abuke embili kuloko Latokwenta, futsi anganaki loko Lakwentako. Loyo ngumuntfu impela, sonkhe sikhatsi. Futsi wenta intfo lefanako namuhla. Uhlala njalo anguloko. Yena, loyo ngumuntfu, futsi ufanele uphume kuloko. Ufanele uvumele loyomcondvo lowawuku Khristu ube kini.

⁹⁹ Nkulunkulu asebenta nemuntfu bekahlala njalo asekutehliseni. Akasebenti nebantfu ngemagama lamakhulu esayensi yetenkholo. Ngitjeleni ngalesinye sikhatsi Lake wakwenta. Akenti lutfo. Utenta Yena lucobo abelula. Nemuntfu ufuna kuLenta libe lukhuni. Utenta Yena lucobo abe mkhulu, ngekutenta Yena lucobo atitfobe.

¹⁰⁰ Manje, uma umuntfu atfola imfundvo lencanyana, noma ticu letimbalwa, wati lokunengi kakhulu ute ungabe usamtjela lutfo. Kodvwa uma nje bekangachubeka abemkhulu ngalokwenele aze akhone kutenta yena lucobo abemncane, aze angati lutfo, khona-ke kutolunga. Kodvwa angeke akhona kuba mkhulu kangako. Niyabona na? Angeke nje akhona kuba mkhulu kangako.

¹⁰¹ NaNkulunkulu mkhulu kangako. Mkhulu kakhulu ngangekutsi Angatenta yena Atfobeke. Kodvwa tsine singeke, kukhulu, sitfole kubabakhulu ngalokwenele kutsi sitente sititfobe. Nguloyo umehluko. Futsi ngako Nkulunkulu Utifihla entfobekweni nebumelula. Nemuntfu, kuhlakanipha kwelive, ubuka ngco ngetulu kwaLo. Akumangalisi Isaya atsi, “Ngubani lokholwe umbiko wetfu na? Wembulelwe bani umkhono weNkhosi na?” Jesu watsi, “NgiyaKubonga, Babe, waseZulwini, wasemhlabeni, kutsi Ukufihlile Loku emehlweni alaba hlakaniphile nalaba nekucondza, futsi utoKwembulela bantfwana bona labatofundza.” Kutitfoba, kubamelula, bukani nje kutsi Nkulunkulu Utenta kanjani abelula.

¹⁰² Bukani. Bukani e-Edeni. Kholwani nje Livi laKhe, nguloko kuphela lebebefanele bakwente, kute baphile. Manje, Nkulunkulu akazange asho, kulembangela yekucala, kutsi uneticu letinengi kakhulu telikolishi lobewufanele ube nato. Watsi, “Leli Livi laMi. Likhholwe, phila. Ungalikhholwa, ufe.”

¹⁰³ Manje, Eva akazange angakholwa ngiko konkhe kwaLo. Wakholwa nje sigaba sinye lesincane saLo.

¹⁰⁴ Manje ngifuna kunibuta umbuto, bazalwane, bodzadze. Uma Nkulunkulu avumela konkhe loku kwenteke ngoba Eva akakholwanga sigaba sinye lesincane seLivi, futsi wabangela buntfu kutsi bufike endzaweni lekuyo, ucabanga kutsi siyoke

sibuyele emuva, singakholwa noma ngusiphi sigaba saYo na? Kucabange nje. Uma Nkulunkulu bekangabona bantfwana labancane bahlupheka, timphi netinkinga, tindlala nekulamba, kugula nekubulala; nato tonkhe letintfo leti yentekile, konkhe ngoba sigaba sinye lesincane seLivi laKhe sangabatwa. Ucabanga kutsi siyoke sibuyele emuva, singabata sigaba sinye saLo na? Uma kubita konkhe kwaloku, Utokubuyisela emuva ukhululekile, akuyekele uye noma kuphi, utsi, “Angikwenti. Ngeke ngiKucondze. AngiKukholwa, nomakanjani?” Cha.

¹⁰⁵ Ufanele uLikholwe lonkhe, akunandzaba kutsi Libukeka litfoke kanjani. Likholwe, nomakanjani. Utsi, “Yeboke, angLicondzi.” Likholwe, nomakanjani. Awukafaneli kuLicondza. Ufanele uLikholwe. Likholwe nje, nomakanjani. Manje, nguleyondlela lesingiyo namuhla, intfo lefanako, kutsi Nkulunkulu.

¹⁰⁶ Kufana nje nemphi itokulwa. Sinetinhloli eNgilandi. INgilandi inetinhloli lapha. Tinhloli tisekhatsi nangehandle, emhlabeni jikelele. Ngani na? Tihlola timfihlo tetfu temphi. Uma sitfola luhlobo lolutsite lwemfihlo yetemphi, masinyane nje uma bangakutfo, batsatsa intfo lefanako, noma lokutsite, kulwa nako. Kulwa imphi.

Tindzawo letinkhulu kunato tonkhe tekulwa, letendlula, yimphi yakamoya.

¹⁰⁷ Manje, ngesikhatsi Nkulunkulu ati kutsi loku kwaku tokwenteka, Wakwentela bantfwana baKhe njengoba nje i-United States yenta imphi yabo. Sinika indvodza sigcoko lesiyisivikelo kutsi isifake, ngoba siyati itosisebentisa. Siyinika li—lifosholo kutsi igubhe. Siyati kutsi kuliphawondi lelikhulu, cishe liphawondi lelingemaphawondi langemashumi layimfica emhlane wakhe. Lomunye losemusha lomncane awutfwele, uyintfo ngempela le—lelukhuni kuye. Kodvwa umbutfu wetemphi uyati kutsi bafanele bamceceshele loko, ngoba utokudzinga. Yonkhe inhlobo yemshini, utoyidzinga uma efika ekhaleni lemphi.

¹⁰⁸ Futsi nguloko lesifanele sikwente namuhla, mngani. Sifanele sitsatse lonkhe Livi laNkulunkulu, ngoba sitoLidzinga. Sifanele sisebentise lonkhe Livi lelisekhatsi Lapho. Ngu ISHO KANJE INKHOSI, futsi sifanele sisebentise liVangeli leligwele, konkhe kwaLo. Manje, ngesikhatsi Nkulunkulu acinisa liBandla laKhe, WaLicinisa ngentfo lenhle kunato tonkhe Lebekangayitfo, ngoba bantfwana baKhe luCobo. Futsi Wacinisa liBandla ngeLivi, Livi laKhe luCobo. Wabacela nje kutsi bakholwe Livi laKhe, nguloko kuphela lokwakukhona.

¹⁰⁹ NaSathane, ngekuhlakanipha kwakhe, wenta Eva kutsi ephule lesosivimbelo, endzaweni yinye nje. Sathane wavuma konkhe nalokuncane kweLivi kutsi kwakucinisile, kodvwa watsi, “Impela...” Nguloko kuphela lebekafanele akwati.

“Impela ungeke ufe.” Manje, loko ngiko lokwakuliphutsa. Watfola Eva ngemuva kwalelo Livi, ngekungabata kunye lokuncane.

¹¹⁰ Ngulapho impela la atfola khona libandla namuhla, intfo lefanako. Loko kungabata lokuncane nje kukuletsa ngaku loluhlangotsi. Futsi manje ayikho indlela yekutsi uke utame kucabanga kutsi Nkulunkulu uyoke akusindzise ngekuba sebandleni, ngekuba senhlanganweni, noma licembu, noma ngabe kuyini, noma ngumuphi umuzwa.

¹¹¹ Ufanele ulikholwe Livi laKhe futsi wente ngalokufanako. Kunjalo. Kune...Nguleyondlela kuphela. Lolo luhlelo lwaNkulunkulu ekucaleni. Lolo luhlelo lwaNkulunkulu kusukela phansi emphilweni. Lolo luhlelo lwaNkulunkulu manje, lukutsi, liBandla lifanele lihlale emvakweLivi. Nguleyondlela kuphela yena, longaphepha ngayo.

¹¹² Caphelani Nowa etinsukwini takhe. Sikhulumile ngako manje ekuseni. Etinsukwini takhe kwakusikhatsi lesikhulu sekuhlakanipha, nemadvodza bekakhaliphile. Futsi Nowa, umnyaka wakhe lomkhulu wekuhlakanipha, Nkulunkulu wehla kutosindzisa bantfu labakhetsiwe.

¹¹³ Niyakholwa kutsi Nkulunkulu uneliBandla lelikhetsiwe na? Impela, Uyakwenta. Futsi Utela kusindzisa loyo loKhetsiwe. Bonkhe labanye babo, masotja langakabaluleki nje emphini. Kodvwa U—kodywa Uyati kutsi batoba banengi kakhulu babo labasindziswako, ngoba, “Wafaka emagama abo eNcwadzini yekuPhila yeliWundlu ngaphambi kwekusekelwa kwemhlaba.” Loko kuhambisana impela nemBhalo.

¹¹⁴ “Futsi umphikukhristu, tinsuku tekugcina, uyodukisa wonkhe loyo emagama abo langabhalwanga kuleyo Ncwadzi ngaphambi kwekusekelwa kwemhlaba.” LiBhayibheli lasho njalo. Umphikukhristu, usondzele kakhulu, kuyoba yiPhentekhosti, ncamashi. Niyabona na? “Kodvwa kuyodukisa labo emagama langabhalwanga eNcwadzini yekuPhila kusukela ekusekelweni kwemhlaba, ngesikhatsi liWundlu lihlattjwa.”

¹¹⁵ Caphelani. Manje, sitfola kutsi, Sathane, lesositfuywa lesikhulu, bekakwati kuphela kutfola libandla, kwekucala, ngekubenta bemukele kuhlakanipha kwakhe kwelive, futsi basuke ekukholweni lokujwayelekile Nkulunkulu labatjela kutsi babe nako eVini laKhe. Lolo kwakuluhlelo lwaKhe lwekucala. Waphumelela lapho. Futsi ngulapho la akwente khona, ngaso sonkhe sikhatsi. O, kube kuphela besingabona kutsi nguloko-ke. Futsi uma angakususa emva kwaleloLivi, nguloko kuphela latofanele akwente. U—usetandleni takhe ngaso lesosikhatsi.

Caphelani, kholwani nje Livi laKhe, futsi niphile.

¹¹⁶ Manje, Eva, Loko kwakungakeneli kuye. Bekafanele abe nalokunye kwekuhlakanipha kwelive.

¹¹⁷ Nguleyondlela lesenta ngayo namuhla. Sifanele nje sibe nalomunye dokotela, Ph.D., LL.D., kusitjela ngaKo. Mnaketfu, uma kuphambene naleLivi leli, kuyekele kanjalo. Angikhatsali noma kungupapa waseRoma, noma uma kuyi. . . nomangutiphi tigaba tetikhundla, noma umbhishobhi lomkhulu waseCanterbury. Angikhatsali kutsi ngubani. Uyalikholwa Livi laNkulunkulu. Futsi akutsi lonkhe lelinye livi libe ngemanga, uma nomayini iphambene neLivi.

¹¹⁸ Ngatfola lentfo yinye. Phila ngeLivi. Uma Nkulunkulu enta setsembiso, Utofanele asigcine leloLivi. Uma Angaligcini leloLivi, khona-ke akusuye Nkulunkulu.

¹¹⁹ Manje, Nkulunkulu utokwehlulela live ngelizinga lelitsite, ngalelinye lilanga. Manje, uma Atolehlulela ngelizinga njengoba libandla lemaRoma lisitjela, ngelibandla, khona-ke nguliphi lona libandla na? Kunetinhlangano letingemakhulu layimficha letehlukene. Kuyini na? IBaptisti itsi labo ngilo lizinga. IPhentekhostali itsi labo. IKhatolika itsi wabo. Kimi, akukho namunye wayo.

¹²⁰ Livi liliCiniso. “Nomangubani loyosusa Livi linye kuLeli, noma engete livi linye kuLo, naye uyosuswa, sabelo sakhe, eNcwadzini yekuPhila.” Niyabona na? Livi laNkulunkulu, Nkulunkulu uyokwehlulela umuntfu ngalo.

¹²¹ Situkulwane lesikhulu saNowa lapho, ngesikhatsi bakhali phe kakhulu, Nkulunkulu wabatfumelela umlayeto. Futsi ngesikhatsi Enta, Akazange atfumele ingelosi-lenkhulu. Watfumela umlimi, nalolula, umlayeto lomncane, kodvwa wawu bakhombisa. Manje, nicabanga kutsi bayakwemukela na? Cha. Ngoba, kwakulula kakhulu. Kube—kube bekungesilula kangako, ngabe bakwemukela. Kube bekuyintfo letsite lenkhulu, bewungabatjela kutsi sakhiwa kanjani sivivane lebesisikhulu kunalabo lesebavele basakhile, nakanjalonjalo, bangahle kube balemukele. Kodvwa Watfumela indvodza lelula nemlayeto, kutsi, “Litokuna.” Loko akuhlangabetananga nemfundvo yabo yesayensi. Ngani, bebangadubula etibhakabhakeni, nge-rada noma lokutsite, futsi bafakaze kutsi akukho manti etulu lapho.

¹²² Kodvwa Nowa watsi, “Nkulunkulu watsi kuyobakhona emanti lapho. Futsi uma Nkulunkulu atsi kuyobakhona emanti lapho, noma ngabe angekho lapho, Angawabeka lapho, ngoba UnguMdali.” Nguloko-ke. Akunandzaba kutsi lomunye umuntfu utsini, Nkulunkulu washo njalo, naNkulunkulu uyakwati kugcina Livi laKhe. Loyo lolula, umlayeto lomncane walahla live ngetinsuku takhe, futsi wasindzisa bendlu yakhe lucobo. Kunjalo. Kwalokulula, kute lokuphambene nenchubo, nje, kalula, “Hamba emkhunjini.” Nguloko kuphela lokwakudzingekile. “Kholwa futsi uhambe ungene.” Nkulunkulu wasindzisa live ngalokumelula, atikhombisa

Yena lucobo atfobeke kakhulu. Loko kwaku. . . Kwakuyini na? Nkulunkulu abhace futsi kulokhaliphe mbamba, lofundzile.

¹²³ Noma ngubani uyati kutsi bantfu basendvulo umhlaba ungakabhubhi ngemanti bebakhaliphe kakhulu kunaloko lesingiko namuhla, bachubekele embili kakhulu kusayensi, nakanjalonjalo, kunaloko lesingiko namuhla. Ngani, bebangagubha tidvumbu letomisiwe emuva lapho. Futsi besingeke saba nesidvumbu lesomisiwe namuhla. Besingeke sikhone komisa umtimba kanjalo. Bebanembala lesingeke sacatsaniseka nawo namuhla. Bakha tivivane nemabhubesi labatwe ngelitje, nakanjalonjalo, lebesingeke sacatsaniseka kube besifanele. Asinato tintfo tekulakha ngato. Asinawo emandla ekuliphakamisela etulu lapho. Besingeke sisakhe, kodvwa basakha. Ngani na? Bebakhaliphe kakhulu kunatsi.

¹²⁴ Futsi kuleso lesihle, lesifundzile, lesikhaliphile, sive lesikhaliphile sebantfu, Nkulunkulu watfumela umlayeto, lotfobeke kakhulu, loko nje kwabakhubekisa phansi ekugcineni. Ba—bakwala futsi bakwencaba. Nebulungiswa baNkulunkulu bebudzinga kwehlulela, loko kwencaba umlayeto waKhe, futsi Walahla live futsi walicwilisa ngaphansi kwemhlaba, ngazamcolo. Futsi wasindzisa Nowa, lolungile, lowakholwa ngulolula, umlayeto lomncane Nkulunkulu lawusebentisa. Kwakuyini na? Nkulunkulu atifihla kulokumelula. O, yebo. Yebo, mnumzane. Ngalo kwejwayelekile, njengoba bahlala benta, bakukholwa.

¹²⁵ Ngalesinye sikhatsi, lapho sikhatsi sekukhululwa sasikhona dvutane, Nkulunkulu watfumela indvodza lelula, emndenini lolula. Akazange sekatsatse umndeni lowatiwako. Umndeni waMosi, sitfola kutsi bekangumuntfu lolula nje, umndeni lojwayelekile wesive sakaLevi, ngiyakholwa. Futsi babakhipha, lomndeni lona.

¹²⁶ Wavumela Mosi angene futsi abe yindvodza lefundziswe kakhulu kunawo onkhe eveni lonkhe. Bekakhona kufundzisa baseGibhithe kuhlakanipha. Bekayindvodza yetemphi, siyatjelwa ngumlandvo. Bekati konkhe kungena nekuphuma, kutsi kweniwa kanjani. Futsi Nkulunkulu wamvumela aceceshwe kanjalo, futsi afakaze kutsi ungeke wamfeza Nkulunkulu ngaleyondlela. Imphi yakhe, yonkhe ingcondvo yakhe yebuhlakaniphi, yonkhe imfundvo yakhe, wehluleka kabuhlungu futsi wehluleka kalusizi ngako. Nkulunkulu wamvumela akwente, akafundziswe futsi akhaliphe. Kwase-ke kuMtsatsa iminyaka lengemashumi lamane kumfundzisa, kwase kutsi-ke iminyaka lengemashumi lamane kuyishaya iphume kuye, ngaphambi kwekutsi Amsebantise. Kunjalo. Kunjalo. Wamkhiphela ngemuva kwelugwadvule futsi wasusa yonkhe imfundvo lebekanayo.

¹²⁷ O, intfo kuphela yinkinga namuhla, sihlala njalo sitama

kupakisha, sente le Kuta. Besifanele sitfululwe, ngekuKuta. Kufanele kubenendzawo lapho. Kutofanele kubekhona lokutsite, kulamba. Sitama kuncenga nekudvonsa. Asikafaneli sente loko. Uma umuntfu alambela Nkulunkulu, kunendzawo lengenalutfo, yaKhe. Nguloko kuphela. Kodvwa, kute kube lapho, singeke sakhona kufucela Nkulunkulu endzaweni. Singahle simente abe netimfundziso letilite, nemakhata, nakanjalonjalo, futsi sente lokungakejwayeleki. Kodvwa impela kungeke kusebente kuze kutsi lowomuntfu, cobo lwakhe, afune Nkulunkulu. Yebo, mnumzane. Ngako tinhlelo tetfu letentiwe ngumuntfu atikalungi. Ngena kuyaNkulunkulu. Kunjalo impela. Joyina libandla, uchawule tandla, timo temibhabhatiso, nemisimeto, ne—nemasari, nakanjalonjalo, ngumbhedvo!

¹²⁸ Kutsalwa. Futsi Nkulunkulu... “Babusisiwe labalambako futsi bomele kulunga, ngoba uyosutsiswa.” Kunjalo. Ufanele ube nendzawana lengenalutfo. Yini leyenta bantfu balambe na?

¹²⁹ Yini leyenta emadvodza aphumele lapha futsi ente ngendlela lenta ngayo na? Yini leyenta laba besifazane baphumele esitaladini, bahambe bagcoke letimphahla letihlambalatako na? Batama kwentani na? Batama kwenelisa kulamba. Futsi balambele ini na? Kungoba badalelwa kulamba. Kodvwa loko kulamba, angalokotsa kanjani noma ngumuphi umuntfu atame kuthulisa loko kulamba lokungewe le Nkulunkulu lakwentela konaa, kulambela Yena, futsi utame kukwenetisa ngetintfo telive. Awunalo lilungelo lekwenta loko.

¹³⁰ Angake alokotse noma ngumuphi umuntfu kutsi atame kubeka imidlalo nemidanso netintfo ebandleni, nemasobho ekudla kwakusihlwa kukhokhela umfundisi wakho, luhlobo lolutsite lwekutijabulisa kwenyama, futsi utibite ngenkholo, netintfo letinjalo, kuthulisa loko kulamba lokungewe le! Kantsi, bewufanele ube nelikamelo lelisetulu lapho, ukhulekela umbhabhatiso waMoya loyiNgewe le kutsi ugcwalise lelobandla lebantfu. Awunalungelo.

¹³¹ Kodvwa Kutfobeke kakhulu. Akuhlangabetani netidzinge takho. Imfundvo yakho seyihambe ngetulu kwaLoko. Niyabona na? Ukhaliphe kakhulu. Ufuna kufundzisa bantfu bangene kuLo. Awumfuni umfundisi lowati Moya loyiNgewe le. Bewungamcosha epulpiti lakho. Anikufuni loko, ngoba angeke alikhombise likhadi lakhe. Angeke akhone kukhombisa kutsi uvela kusiphi sikolwa. Nicabanga kutsi Mosi beka ngalikhombisa na? Nicabanga kutsi noma ngumuphi webapfethi beka ngalikhombisa na? Jesu beka ngalikhombisa na?

¹³² Batsi, “Ngusiphi sikolwa? Wayitfolaphi lemfundvo? Loku kuvelephi?” Asinako lokubhaliwe ngaYe kutsi uke waya esikolweni lusuku emphilweni yaKhe.

133 Kutsiwani-ke ngaJohane, lophuphuma boya lomdzala, buso beshishiboya avela ehlane kanjalo na? Babe wakhe beka ngumshumayeli, futsi uphuma esikolweni; bekangumphristi. Asinako ngisho nalokubhalwe phansi kwakhe kutsi uke waya esikolweni. Waya ehlane aneminyaka leyimfica budzala. Ngani na? Bekanemsebenti lomcoka lafanele awente. Kungani angawulandzelanga umkhondvo weyise, njengoba nje kwaku ngumkhuba kuye kutsi awente na? Ngani, leyosemina entasi lapho yayi—yayimngenisa ekuncikateni lokunengi kakhulu lebebanawo, “Manje, uyati kutsi utomemetela Mesiya. Manje, uyati kutsi uMnaketfu Jones uhlangani naloko.”

134 Waphumela ehlane futsi walindza kuNkulunkulu yaze iNkhosi yamtjela, “Etikwa Loyoyobona uMoya wehla futsi uhlale kuye, NguYe lotobhabhatisa ngaMoya loNgcwele neMlilo.” Inkonzoyakhe yayimcoka kakhulu kutfole imfundvo. Impela yayimcoka. Bekafanele abe nemandla aNkulunkulu.

135 Manje, uma unemfundvo yakho kuhlangani swenemandla aNkulunkulu, kuyamangalisa, kodvwa ningayibeki leyomfundvo ngetulu kwemandla aNkulunkulu. Niyabona na? Liciniso.

136 Manje, siyatfole kutsi Mosi, manje, ngesikhatsi angephandle lapho, u... Iminyaka lengemashumi lamane bekaticeceshile, ati ngamake wakhe kutsi bekatokhulula bantfwana baka-Israyeli. Wacabanga impela, ngesikhatsi abulala loyomGibhithe, kutsi bomnakabo batokucondza, kodvwa abakucondzanga. Ngako, kuwo onkhe emachanga akhe, wehluleka futsi wehluleka kalusizi. Kodvwa emizuzwini lesihlanu, eBukhoni besihlahla lesivutsako ngephandle lapho, Nkulunkulu wabeka lokunengi kuye kunaloko le—kunaloko isemina leyakwenta entasi lapho eminyakeni lengemashumi lamane.

137 Manje, ngitovuma intfo yinye, uma ufundza nga Nkulunkulu, ngaNkulunkulu, ngekutfoleka. Kutsiwani ngesihlahla na? Kube-ke Mosi watsi, “Manje, awume kancane. Imfundvo yami iphakeme kakhulu. Ngako ngicabanga kutsi ngitowelela ngale futsi ngitame kubutsa lamanye alawomacembe esihlahleni, ngiwayise entasi endlini yekucwaningela, bese ngiyawahlola, futsi ngibone kutsi makhemikhali mani lafutfwengawo, kubona kutsi ngabe... siyavutsa futsi asishi?” Niyabona, bekangeke ayitfole imfihlo. Kodvwa wenyukela kuMake Mvelo, wakhumula ticatfole takhe, waguca phansi futsi wacala kukhuluma naSo. Futsi Saphendvula sikhuluma naye. Nguleyondlela.

138 Ungetami kutifundzisa entfweni letsite. Kodvwa yehla ngco embikwaJehova Nkulunkulu, khuluma naYe. Uyokhuluma aniphendvule futsi. Kutfoleka kanjalo-ke nje. “Celani, futsi nitakwemukela. Nconcotsa, kutovulwa. Funani, futsi nitotfole. Celani, futsi kutoniketwa.” Loko kulula kanjalo nje.

¹³⁹ Manje, ngati intfo yinye, kutsi uma impela utfola Nkulunkulu, kukwenta utiphatse ngalokwehlukile. Niyamcaphela Mosi, ngelusuku lolulandzelako, kamuva. Bekagijimile esuka . . .

¹⁴⁰ Bekasavele agijimile aphuma eGibhithe, futsi bekangephandle lapho, futsi ashade naZiphora, futsi bekanendvodzana yakhe lencane, Gereshomi. Futsi nangu lapha, sekavele akhohlwa ngebugcila bebantfu. Kodvwa ngesikhatsi Nkulunkulu abonakala kuye lapho esihlahleni lesivutsako; ngelusuku lolulandzelako, beka naZipporah agibele umnyuzi, nalomncane engculwini yakhe. Nesilevu lesimhlophe silengela elukhalo lwakhe; inhloko yakhe lenemphandla icwebetela. Nendvuku esandleni sakhe, ehlela lapho, “Ludvumo kuNkulunkulu,” emehlo akhe abuka ngale.

“Uyaphi, Mosi na?”

¹⁴¹ “Siya entasi eGibhithe, kuyokwengamela,” kuhlasela kwendvodza yinye.

¹⁴² O, kutokwenta utiphatse ngendlela lengakejwayeleki, kodvwa loko kulungile. Kuphela nje uma wati kutsi uya ngakuphi, loko kulungile.

“Wati kanjani kutsi utokwengamela na?”

“Nkulunkulu washo njalo.” Loko kuyakucatulula. Loko kwasho njalo. “Nkulunkulu washo njalo.”

¹⁴³ “O, uneminyaka lengemashumi lasiphohlongo budzala! Kube bewukwentile loko, bewuyohamba ngesikhatsi unemashumi lamane.”

¹⁴⁴ “Kodvwa Nkulunkulu watsi, ‘Hamba manje. Ngiso lesi sikhatsi.’” Kuhlasela kwendvodza yinye, yehlela kuyokwenta.

¹⁴⁵ Nkulunkulu ukwenta utiphatse ngendlela lengakejwayeleki, ngisho noma ubukeka njengemzila wesimo selitulu ume esicongweni sesakhiwo. Kodvwa kuphela nje uma kunguNkulunkulu akwenta, ngani, kulungile. Kwenta mehluko muni na? Kungahle kubite lokunye kwekuceceshwa kweBaptisti kwesayensi yetenkholo kuphume kuwe. Kodvwa kuphela nje uma Nkulunkulu akwenta, Utembula Yena lucobo ngekubamelula. Loyomshumayeli bekati kakhulu ngaNkulunkulu, avela esicongweni saleyondlu, kunekufundza yonkhe leminyaka lebekaya ngayo esikolweni. Amen. Nkulunkulu utembula Yena lucobo kulokumelula, futsi utikhombisa Yena lucobo emandleni. Amen. Atifihla Yena lucobo, bese-ke utikhombisa Yena lucobo. Ngifuna kubona kutsi uba lula kanjani; hhayi kutsi ungakhaliphe kangakanani, kodvwa kutsi ungalalula kanjani.

¹⁴⁶ Nkulunkulu Utenta atiwe kulokumelula, hhayi ekuhlakanipheni nasekuhlakanipheni kwebucili. Loko kwadeveli. Landzela kuceceshwa. Bentani bantfwana

baKhayini, kwentekani kubakhe na? Bantfwanyana badeveli, kwentekani kubo na? Bonkhe baba bafundzisi labakhaliphile betemfundvo, bososayensi, nakanjalonjalo. Landzela bantfwana baSethi: labatfobekile, balimi, bafuyi betimvu, nakanjalonjalo. Ekupheleni kwemhlaba, kwentekani na? Ekupheleni kwemhlaba wangaphambi kwekubhubha kwemhlaba ngemanti, kwentekani na? Bonkhe balahleka. Bebakholwa, nabo. Impela, bebanjalo. Kodvwa, niyabona, Nkulunkulu watfumela Nowa, wabamba labatfobekile, labalula, futsi wabatsatsa wabakhuphula. Nebantfwana bakaKhayini wabhujiswa.

¹⁴⁷ Intfo lefanako lokungiyi namuhla, loko lokukhaliphile, kuhlakaniphe kwebucili. Niyabona na? Wamkhohlisa kanjalo-ke Sathane Eva ensiminye yase-Edeni. Bente kanjalo-ke bantfwana bakhe, kwehle njalo.

¹⁴⁸ Bukani Mowabi, leyo lenkhulu, inhlango lenhle ime etulu lapho esicongweni seligcuma. Hhe, indzawo lenkhulu kangaka pho! Manje, cha... Bakhonta Nkulunkulu lofanako. Ngoba, bahamba futsi batfola umbhishobhi wabo, Bhalamu. Uphumela lapho wase wakha ema-altari lasikhombisa, imihlatjelo lesikhombisa. I-altari lefanako, umhlatjelo lofanako, yonkhe intfo impela njengoba kwenta Israyeli, loluzulane loluncane entasi lapho. Wase-ke utama kucalekisa umnakabo, niyabona, kumvimbela kutsi endlule eveni. Bebangafuni ngisho namunye wabo lapho timvuselelo tebagiciki labangcwele emkhatsini webantfu babo. Kwentekani na? Nkulunkulu wachubeka ngco wendlula, nomakanjani, ngoba betsenjiswa kuya eveni lesetsembiso, futsi akukho lutfo lolwalutobamisa. Nkulunkulu wasebenta nabo. Nkulunkulu Atifihla kulokumelula, nguleyondlela Lahlala enta ngayo, futsi ngalokwejwayelekile bayaphutselwa ngiko.

¹⁴⁹ Mosi bekayinceku lenikelwe yaKhristu. Futsi Nkulunkulu... Esihlahleni lesivutsako, bekati kakhulu nge... Mosi bekati kakhulu ngaNkulunkulu ngesikhatsi ashiya lesosihlahla lesivutsako kunayo yonkhe iminyaka lengemashumi lamane bekadadisha ngaYe entasi eGibhithe. Siyati kutsi loko kunjalo.

¹⁵⁰ Ngetinsuku ta-Ahabi, live lase lifike endzaweni lenjalo, tembusave tatidale incenye lenjalo, njengoba sikhulumile ngako manje ekuseni, waze Ahabi wefika enkhundleni. Manje, Ahabi bekangesuye umfo lomubi. Bekangulosivuvu nje, umIsrayeli lohlubukile lowavumela umkakhe amhole. Bekayintsamo leyajikisa inhloko.

¹⁵¹ Futsi leyo yintfo lefanako lesinayo khona lapha kuleUnited States manje. Impela. Angisho kutsi, umengameli wetfu, *s'bani-bani*. Angahle abe yindvodza lelungile. Kodvwa nguleyonchubo lendzala emvakwako, nguloko lokukwentako.

¹⁵² Kubukisiseni. Kumakeni nje. Ucabanga kutsi ngime lapha nje ngisho intfo lengingati kutsi ngikhuluma ngani. Niyakukhumbula lenginitjele kona. Yebo, mnumzane. Sengiba likhehla. Angisenato letinye tinsuku letinengi letisele emhlabeni. Uma Jesu alibala sikhatsi lesidze, ngitawube sengihambile masinyane impela. Kodvwa loku kutotheyishwa, futsi nitokudlala, futsi nitotfola kutsi kwakucinisile. Uhlala etitfundini. Akusekho matsemba lasele, nhlobo. Manje, khumbulani, mine ngikwati, indvodza lendzala njengoba nginjalo, futsi ngime lapha futsi ngati kutsi sikhatsi siyabaleka. Futsi se—sewentiwe. Lesive sesiphelile. Yonkhe intfo iphelile. Kunjalo. Futsi yintfo yinye kuphela, “Tisindzise wena kulesitukulwane lesichubekako,” ngoba sesiphelile. Kunjalo.

¹⁵³ Ahabi. Ngalolosuku Jezebeli langena ngalo, wenta bonkhe besifazane ngendlela lebekenta ngayo, futsi—futsi ngiyacabanga letintfo lendlula kuto, na—Ahabi watishiya letintfo. Nabo bonkhe bashumayeli batfola kuba believe.

¹⁵⁴ Kodvwa ngalesosikhatsi lesifanako, Nkulunkulu wavusa indvodza lenemandla. Asati ngisho nekutsi ivelaphi. Asati kutsi kwakungubani babe namake wakhe. Akaveli ndzawo, kodvwa waya eNkhatimulweni. Asati kutsi babe namake wakhe kwakungubani, kungekho tinsuku takhe kutsi wake waya esikolweni. Bekayindvodza yasehlane. Asati kutsi ufika kanjani. Usandza kufika nje enkhundleni ngalokungakejwayeleki, wesuka enkhundleni ngalokungakejwayeleki. Futsi ufika lapho, futsi Wahhohlota lesositukulwane, kumuntu lolula.

¹⁵⁵ Nicabanga kutsi bosiyazi betenkholo bebacabangani ngaye ngalolosuku na? Ngani, nicabanga kutsi bemukela Eliya na? Batsi, “Ungulomdzala longakabhadli enhloko.” Jezebeli watsi, “Ngiyamtondza.” Futsi—futsi wonkhe umuntu wamtondza. Kodvwa bekaneLivi leNkhosi lensindziso yesive. Kodvwa bebangeke bakukholwe.

¹⁵⁶ Luhlobo lolulula lwemuntu, Eliya bekangilo. Futsi uyifezile inhloso yaNkulunkulu kahle kakhulu, loyomoya lolula lowa wuku-Eliya, waze Nkulunkulu wawusebentisa kulamanye emadvodza lamatsatfu, lasavele, futsi wetsembisa kuwusebentisa futsi etinsukwini tekugcina. Kunjalo, kulula kakhulu, loko nje mani futsi ukhulume liCiniso. Wawusebentisa kuElisha, emvakwakhe. Wawusebentisa kuJohane umBhabhatisi. Wetsembisa futsi, kuMalakhi 4, “Kubuyisela kukholwa kwebantfwana kubuyele ekuKholweni kwabobabe bephentekhostali neliVangeli lasekucaleni.” Wa—Wakwetsembisa, futsi Utokwenta. Kunjalo. Loyomoya lolula, hhayi lokhaliphile, hhayi lokhaliphile.

¹⁵⁷ Eliya bekangesiso sifundziswa lesikhulu. Bekangesiye umuntu lodvume umhlaba wonkhe. Yena, asati kutsi uvelaphi. Kodvwa nje bekanemuzwa lowenele kukholwa Nkulunkulu.

Kulula, nguloko nje, ngulolohlobo lwebantfu Nkulunkulu lalusebentako, Uyatifihla. Nkulunkulu Watifihla ku-Eliya.

¹⁵⁸ Ungake ucabange nje indvodza njengaMosi, indvodza lejwayelekile yenta tintfo latenta na?

¹⁵⁹ Ungake ukucabange nje loko, Eliya, umfo lomdzala lobukeka njengeboya netinwele wonkhe umtimba wakhe, nesicephu sesikhumba semvu asivunulile na? Ungake ucabange nje Nkulunkulu atsatsa intfo lenjengaleyo, ngesikhatsi lapho kume baphristi ne—nebafundisi basesontfweni labembetse tingubo, futsi bapolishwe kusayensi yabo yetenkholo, bashelele nje ngako konkhe lebebangaba ngiko na? Kodvwa Nkulunkulu wagega bonkhe.

¹⁶⁰ Uhlala njalo akwenta. Ngitjele ngalesinye sikhatsi Lake kwakwenta. Akazange. Cha, mnumzane. Wagega yonkhe lentfo, kutsi ehlele esimeni lesitsite lesilula. Utembula Yena lucobo futsi asebente ngalokumelula, kalula impela kute wonkhe umuntfu aKucondze. Nguloko lokuMenta abemkhulu. Ubalula, akwente Kubelula.

¹⁶¹ Futsi, manje, Wagega. Naloku nje umhlaba wawugcwele tifundziswa letinkhulu ngalolosuku, kodvwa akukho nasinye sato Lasisebentisa. Watfola luhlobo lolulula lwemfo. Kodvwa khumbulani, loluhlobo lwalu kuloyo mnyaka. Kodvwa, niyabona, lomoya langena ngawo wawulula kakhulu emfundvweni yabo. Bese bavele banaWo ngekucabanga kwabo, yini lengeta. Bebapolishwe kakhulu baze baphutselwa bumelula baWo, futsi ngaletinye tikhatsi bahamba ngetulu kwaLo, bahlekisa ngaLo.

¹⁶² Kungikhumbuta lesaga lesidzala, “Tiwula tiyohamba ngeticatfulo letinetipikili lapho tiNgelosi tesaba kunyatsela khona.”

¹⁶³ Umuntfu lotobona imisebenti yaNkulunkulu ichubeka, futsi ati kutsi yimisebenti yaNkulunkulu, futsi eme futsi akubite ngemisebenti yadeveli, Jesu watsi leyo yinhlamba. “Uma usho livi lelimelene naMi, iNdvodzana yemuntfu, nitawutsetselelwa lona. Kodvwa nomangubani lokhuluma amelane naMoya loNgcwele angeke atsetselelwe kulelive, kanjalo naseveni lelitako.” Niyabona na? Kodvwa sihamba ngeticatfulo letinetipikili lapho tiNgelosi tesaba kunyatsela khona.

¹⁶⁴ Tsine, sikhaliophe kakhulu. Sipolishwe kakhulu. Loko, nguloko lokufanele iMerica yetfu. Sikhaliophe kakhulu. Sitifundzisa tsine sikhweshe kuNkulunkulu. Tikolwa tetfu titfumela bashumayeli betfu njengenkhukhu yemshini wekuchobosela.

¹⁶⁵ Njalo wayivela buhlungu inkhukhu yemshini wekuchobosela. Wachoboselwa ngaphansi kwekukhanya kwekwaxhiwa. Futsi intfo yekucala niyati, beka “tjiyoto,

tjiyota” afuna make, ngoba leyo yimvelo yakhe. Kodvwa akanamake. Bekachoboselwe ngemshini wekuchobosela.

¹⁶⁶ Nguloko lengicabanga kutsi incumbi lenengi yaleticu leti yenta, inkhukhu yemshini wekuchobosela, ikutjiyotela awati kutsi ukhuluma ngani. Kunjalo. Uma, unesimo sekumesaba nkulunkulu, kepha uphike leloLivi, futsi baphike kutsi Moya loNgcwele akafani namuhla njengoba Bekanjalo ngelusuku Latfululelwa ngalo ePhentekhosti.

“Batsi Loko kwakukwebafundzi nje.”

¹⁶⁷ Jesu watsi, “Hambani niye eveni lonkhe futsi nishumayele liVangeli kuko konkhe lokudaliwe. Letibonakaliso leti tiyobalandzela labakholwako.” Kuze kube ngunini na? “Kuze kube sekupheleni kwemhlaba, nakuko konkhe lokudaliwe, letibonakaliso leti tiyobalandzela.” Impela. Tjela. . . Ngitokukhombisa lapho Aniketa khona emandla eBandleni. Ngikhombise lapho Awasusa khona. Akukho lapho. Cha.

¹⁶⁸ Kodvwa, niyabona, sihlakani phe kakhulu, sitifundzisa tsine sakhwesa kuloko. Sitfolo ematemu netintfo lesisebenta ngato. “Yebo-ke, kuyazindla, leyo yintfo lefanako nje. Yebo-ke, manje bukani, sinabodokotela labahle,” sitsi, “namuhla. Sikudzingelani kuphilisa kwaNkulunkulu na?”

¹⁶⁹ Bukani kutsi loyodokotela lokahle utsiteni esikhashaneni lesendlulile. Ufika ekupheleni kwenzima yakhe, khona-ke wetsemba Nkulunkulu. Nako laph’ukhona. Nguloko-ke. Isayensi ilungile, kuphela nje uma ucanca esihlahleni. Futsi uma ukhuphukela etulu, ungeke usachubekela embili, wece esihlahleni sekukholwa futsi uchubeke nje uhambe, niyabona, ngoba aku—akunakuphela kuko. “Konkhe kungenteka kulabo labakholwako.” Ya. Ya.

¹⁷⁰ Isayensi ilungile, mayelana nekuhamba kwayo. Imizwa yakho lesihlanu ikahle futsi yinhle kakhulu, kuphela nje uma ivumelana neLivi. Kodvwa uma imizwa lesihlanu ilahla Livi, khona-ke suka kuwo. Cha. Bengingeke ngikukholwe kwemizwa yami, bengingeke ngikukholwe kuva ngendlebe kwami, bengingeke ngikukholwe kubona kwami, kute lokunye, uma kuphambene neLivi. Ngitotsi ngi. . .

¹⁷¹ Lomunye umfo watsi kimi, esikhatsini lesitsite lesendlulile, watsi, “Angikhatsali kutsi bangakhi bantfu nine maPhentekhostali lebeningafakaza kutsi baphilisiwe. Angikholelwa kuko.”

¹⁷² Ngatsi, “Impela cha. Ungulongakholwa. Kwakungesiko kwalabangakholwa. Kwemakholwa.” Impela. Impela. Kwakungesiko. . . Akutfunyelwanga kulabangakholwa. Kwatfunyelwa kulabo labakholwako.

¹⁷³ Jesu uyafika, khona impela ngelusuku lwekungakholwa. Akazange aMmise. Wavele washumayela wachubekela embili

ngco, ngalokufanako nje. Nkulunkulu wenta imimangaliso, ngalokufanako nje, kulelolive lelikhulu lelifundzile.

¹⁷⁴ Siphila eveni lelikhulu lelifundzile namuhla, sihlakata emathomu, futsi senta emabhomu, nakanjalonjalo, futsi lindizela enyetini, nabosonkhanyeti, nako konkhe lokunye emhlabeni jikelele. Liciniso lelo. Senta loko. Loko kukahle.

¹⁷⁵ Kodvwa, noma kunjalo, kunebantfu labakholwa kutsi loyombhabhatiso waMoya loNgcwele uyafana nje njengoba Wawuhlala unjalo. Bangeke baWuchaze, kodvwa bayati kutsi banaWo. Nguleyontfo kuphela nje lekungiyoy. Akudzingeki kutsi uwuchaze, kuphela nje uma unaYe. Amen.

¹⁷⁶ *Amen* usho kutsi “akube njalo.” Angiti ameneli mine. Kodvwa nje ngi—ngi . . . Ngiyalitsandza Livi. Akube njalo! Ngi—ngiyati kutsi loko kuliciniso.

¹⁷⁷ Nkulunkulu utenta Yena lucobo abelula kakhulu ngangekutsi Uvele nje ayotsi ngcu ngetulu kwe . . . Labo labahlakaniphile bakhaliphe kakhulu, lobo bucopho lobuncane lobulintongomane, niyati. Bakutfole ngekuticabangela nje. Ungeke ubatjele lutfo ngako. Umhlaba ungeke uvuke, lilanga lingeke likhanye, umhlaba ungeke ugucuke, ngaphandle kwelwati lwabo lwako, niyabona. Kodvwa Nkulunkulu uvele nje ahambe ngco ngetulu kwabo futsi abayekele nje bahlale lapho. Nguleyondlela nje Lebekahlala enta ngayo. Yebo, mnumzane.

¹⁷⁸ Kusukela le ensimini yase-Edeni, Mesiya waprofethwa kutsi uyofika. “Intalo yakho iyochobota inhloko yenyoka, nenhloko yayo iyolimata sitsendze.” O, hhe! Kwashiwo. Baprofethi baMbona ngaphambili, futsi basho kona kanye nje loko Layoba ngiko, lapho Bekatotalwa khona, kutsi Bekatotalwa kanjani, kutsi hlobo luni lwemsebenti Latolwenta, kutsi sibonakaliso saKhe sebuMesiya siyoba yini. UmBhalo wakulayinisa nje kute kuyophuma le.

¹⁷⁹ Kodvwa bosiyazi betenkholo ngekuticabangela, indlela yabo, futsi baMgeja ngemamayela lalikhulu. Kodvwa Akefikanga ngalokuphambene neLivi. Wefika ngekweLivi. Kodvwa abaMemukelanga ngani na? Ngoba Akefikanga ngendlela lebebacabanga kutsi Ufanele efike ngayo. Nguleyondlela impela labageja ngayo Nowa. Nguleyondlela labageja ngayo Mosi. Nguleyondlela labakugeja ngayo, konkhe kusukela phansi emnyakeni.

¹⁸⁰ Bayehluleka kubona bumelula baNkulunkulu benta lokutsite. Niyabona na? Nkulunkulu Uyatifihla lapho. Futsi nje Uwelela ngetulu kwa—kwalabahlakaniphile nalabanekucondza, ngoba Mkhulu kakhulu. Niyabona na? Utsatsa tintfo letimbili letihlangana ndzawonye, *kanjena*, futsi uma bendlula lomunye nalomunye, niyabona kutsi ngicondze kutsini na? Nguleyondlela Nkulunkulu langayenta. Angaba lula kakhulu

aze Ahambe akhweshe kakhulu kulomunye umuntfu baze bangabe basatfola ngisho kutsi Ukuphi. Amen. Ngiyakutsandza loko. Ngiyajabula kutsi Wakwenta ngaleyondlela, khona-ke nginga—ngingakwemukela. Ngoba, kunemfundzate lotsite, bengingeke ngati kutsi ngenteni ngawo. Kodvwa Wakwenta kwaba lula kakhulu, bantfu njengoba bengingakucondza, noma ngikukholwe. Ngako, ngibonga kakhulu ngaloko.

¹⁸¹ Manje, Mesiya watjelwa, kutsi Bekatofika kanjani, lapho Bekatotalelwa khona, kutsi Bekatokwentani, kutsi inkonzo yaKhe yayitoba yini, nekutsi sikhatsi sini Lebekatofika ngaso. Kodvwa, ngesikhatsi Efika, labobashumayeli nebufundisi basesontfweni bangalolosuku bebanemasiko lamanengi kakhulu, futsi bebacabanga impela nje kutsi Bekatofika kanjani. NemFarisi utsi, “Uma ake Efika, Uyoba ngumFarisi.” UmSadusi utsi, “Ngumbhedvo; hhayi ngalesosicuku salabatenta labalungile. Uyoba ngumSadusi.” Kodvwa ngesikhatsi Efika, Bekangesuye ngisho namunye. Akazange acele wabo... Nkulunkulu bekangadzingi kucela kwabo... incenye yekuhlakanipha kwabo, kutsi ayitfumele kanjani iNdvodzana yaKhe.

¹⁸² Wakutfumela ngendlela Latsi Uyokwenta ngayo. Ufika ngeke... Futsi Waletsa... Futsi ngesikhatsi ukhuluma ngaMesiya wabo amenyetelwa esitebeleni, etikwendvundvuma yemcuba, endlini yekuhlala tinkhomo; ngabe sigejana lesiphucukile sebaFarisi, labatenta labalungile, bazenzisi labakhukhumele balindzele intfo lekutsiwa nguMesiya wabo kutsi ete esitebeleni na? Yebo-ke, kwakuyini? KwakunguJehova, Jehova lomncane akhala njengeluswane. Ngabe bebangalindzela lowoJehova losabekako, lowadvuma eNtsabeni Sinayi, lowavutsisa lentsaba, lowavula Lwandle loluBovu, waba luSwane esitebeleni na? O, loko, isayensi yabo yetenkholo beyingeke ikugwinye loko. Cha, impela, hhayi Mesiya wabo.

¹⁸³ Batsi, “Uma Nkulunkulu atfumela Mesiya, akungabateki, Uyokwehlisa emaphaseji aseZulwini. Uyoba nesibingelelo setiNgelosi letigidzi letilishumi sehla. Uyota ngco ethempelini Mosi lasishiyela lona, noma Solomoni lasakhela lona lapha. Futsi Utofika ngco kulelithempeli, futsi Utosemukela khona lapha. Nemphristi wetfu lomkhulu lesimkhetsile, indvodza yetfu lenkhulu, wetfu lomelele umbuso, noma ngabe kuyini, Uyokuta kuye futsi atsi, ‘Sengifikile. Ngilapha. Lona ngiMi. NginguMesiya. AniNgicondzi na? Niyabona, iphaseji itokwehla. Ngivela eZulwini.’” Nguleyondlela lebebakucabange ngayo.

¹⁸⁴ Kodvwa ngesikhatsi Efika, Bekasehhokweni, atalwa ngumake lo... futsi babe lobekane—nelimuva lalivezandlebe kuko, kwakubonakala kunjalo, njengoba bebacabanga. Agocotwe ngetimphahla taKhe telijoke, bayangitjela, kutsi betisuke ejokeni lenkhabi, lophuye kangako. LoNkulunkulu lowadala amazulu nemhlaba, futsi wenta yonkhe intfo

ngaKhristu Jesu; futsi nangu yena kanye loMdali, Nkulunkulu, Lowenta wona kanye emazulu nemhlaba, alele esitebeleni, esicukwini setjani lobo Lebekabudalile, cobo lwaKhe. UMdali wemazulu nemhlaba watitfoba Yena lucobo, kutsi abe ngulophansi kunabo bonkhe. LoPhakeme kunako konkhe uba ngulophansi kunabo bonkhe, nguloko lokwaMenta Nkulunkulu. Nguloko lokwaMenta waba nguloko Lebekangiko. Niyabona, Watitfoba Yena lucobo. Umuntfu bekangeke akwente loko.

¹⁸⁵ Ake ubeke indvodza etulu, nje uyiphe u—umdvonso lomncane enhlanganweni, mnaketfu, ungeke wasondzela ngakuye. Nguloko kuphela lokukuko. Ungumfana nje! Utikhukhumentile njengisicoco sidla inhlavu. Bewungeke—bewungeke wente lutfo ngaye. Kodvwa, kodvwa, uyabona.

¹⁸⁶ Kodvwa, Nkulunkulu angatitfoba Yena lucobo ngoba Mkhulu kakhulu. Ungetulu kwaloko lesikubita ngekutsi kukhulu. Ukulololunye luhlangotsi. Futsi Mkhulu kakhulu ngangekutsi Angatenta Yena lucobo abe ngulotfobekile. “NgiyaKubonga, Babe, ngemazulu nemhlaba kutsi Utifihlile letintfo leti kulabahlakaniphile nalabanekucondza.” Njengoba ngishito, sehlukanisa i—athomu futsi singeke sakuchaza kuphila edlebeni letjani. Niyabona na? Sihamba ngetulu kwako, yona kanye lentfo lememetela Nkulunkulu. Sihamba ngetulu kwesicongo sako.

¹⁸⁷ Leyo yintfo lefanako lesiyentako namuhla. Yebo, mnumzane. Hamba ngetulu kwaLoku, lokunguNkulunkulu esimeni sencwadzi, kunjalo, futsi semukele sivumokholo semuntfu lotsite noma umbhedesho esikhundleni saLo. Nitsengisa ngebutibulo benu ngenca yesitjulo setinhlumayo, ngenca yekutsandvwa bantfu, ebandleni lelitonenta nibe netinwele letiphunguliwe netikhindi, futsi likutfumele emaphathini etjwala lobubhiciwe netintfo letinjalo, bese-ke utibita ngemKhristu. Lihlazo kuwe. Kunjalo.

¹⁸⁸ Hhayi kunitsetsisa; kodvwa—kodvwa ngetinhlonipho tekumesaba nkulunkulu nelutsandvo. Kunjalo. Suka entfweni lenjengaleyo. Buyelani kuNkulunkulu neliBhayibheli laKhe. Buyelani eCinisweni leliVangeli. Ya. Nivumela lenye inhlangoano inigocote nisuke etintfweni taNkulunkulu na? Ungalokotsi ukwente loko. Buyani endleleni yaNkulunkulu lelula. Nivele niwe ngemadvolo enu bese nitsi, “Nkhosi Nkulunkulu, angikhatsali kutsini, kutsi Unginika kanjani, kodvwa Ngitele Wona lapha.” Bukisisani kutsi kwentekani. Banini cotfo ngako.

¹⁸⁹ Ngishisekele kakhulu kukunika Wona kwendlula inshisekelo yenu yekuWemukela. Anidzingeki kutsi nilindze, futsi nilindze, niphindze nilindze. Ayikho intfo lenjalo. “Kwatsi Phetro asakhuluma lamaVi lawa, Moya loNgcwele wehlela kulabo labaLiva.” Kunjalo. Inkhatsato yako ikutsi, asiWufuni ngalokwenele. Asifuni. Asifuni kutitfoba. Kunjalo.

¹⁹⁰ Bengishumayela lapha, kungesiko kadzeni, futsi kwakunadzadze lowajabula impela, futsi wacala kumemeta. Kwakunemfana lodlala ibheyisbholi edolobheni. Watsi, “Billy, ngangime ngephandle. Angikhonanga kungena.” Watsi, “Bengiwujabulela umlayeto wakho waze lowo—loyo wesifazane wacala kukhala futsi achubeka kanjalo.” Watsi, “Bonkhe labobantfu base-ke bacala kumemeta futsi bachubeka.” Watsi, “Loko nje ngibangela ngive kugijimakubandza emhlane wami.”

“O,” ngatsi, “awukakukholwa loko na?”

Watsi, “Cha.”

¹⁹¹ Ngatsi, “Kube abakwentanga, bekuyogijima emakhata labandza hleke emhlane wami.” Niyabona na? Ngatsi, “Bengingeke ngati lapho bengikhuluma khona, kutsi bengikhuluma ngani.” Niyabona na?

¹⁹² Futsi ngako watsi...Bekasigcila sebheyisbholi. Futsi ngintjintja...Watsi, “Yebo-ke, ngubani eveni lowake weva ngentfo lenjengaleyo na?” Bekawelibandla lelifanako lenhlangano lengiphuma kulo. Wase utsi, “Yebo-ke, manje, uMlayeto wakho bewukahle, lobewukhuluma ngawo. Kodvwa ngubani lobekangakuva na?”

¹⁹³ Ngatsi, “Bekungesiko nge ‘kuva’ ngalesosikhatsi. Moya loNgcwele bekalapho. Besevele engamele.” Niyabona na? Ngatsi, “Sikhatsi sami sekutsi ngivale uma Efika, niyabona, futsi Wangena emkhatsini webantfu.”

¹⁹⁴ Watsi, “Ha-ha-ha, Billy,” watsi, “uluhlanya nje. Nguloko kuphela.”

¹⁹⁵ Ngatsi, “Yebo-ke, mhlawumbe ngingulo.” Ngatsi, “Uma ngi, ngingulomunye wetinhlanganya letijabule kwendlula tonkhe lowake watibona.” Niyabona na? Ngase ngitsi, “Ngi. . .”

Watsi, “Yebo-ke, ngifuna kukutjela.” Ngakhuluma naye.

¹⁹⁶ Ngatsi, “Awusho!” Nalenzawo yebheyisbholi ayisikhashane nasendlini. Ngatsi, “Yini emhlabeni leyayenteka laphaya, ngalolobunye busuku na?”

¹⁹⁷ Watsi, “Bewufanele kube ukubonile!” Watsi, “Uyamati Charles Nolan na? Ngitsi! Emadvodza lamatsatfu esisekelweni!” Futsi wavele wajabula ngalokwecile nje.

¹⁹⁸ Ngatsi, “Yebo-ke, nine sicuku sebagiciki labangasingcwele, angikaze ngive umsindvo lonjalo emphilweni yami.” Ngatsi, “Kube bengilapho, bengingeke ngisho lokunengi kakhulu ngako. Bengitovele ngime nje futsi ngibuke.”

Watsi, “Wena, manje, awunandzaba nebheyisbholi kangako impela.”

¹⁹⁹ Ngatsi, “Impela cha.” Ngatsi, “Anginandzaba nebheyisbholi, ngako-ke angingenelani nayo.” Ngatsi, “Kube benginenshisekelo ngayo, bengiyobe ngenta ngendlela lefanako

lowenta ngayo. Futsi uma bewunenshisekelo nga Nkulunkulu wami, nekuBuya kweNkhosi Jesu, nemandla aNkulunkulu, bewuyokwenta ngendlela lefanako uma Moya loNgcwele ashaya kulesakhiwo.”

²⁰⁰ Kuya ngekutsi nhloboni yemoya lokuwe, lotondla ngawo. Imphilo yakho yondliwa ngentfo letsite. Ngase ngitsi, “Ungabi lingce lelidla tidvumbu letifile tengcuba lendzala yasemhlabeni. Tondle ngetintfo taseZulwini, Livi laNkulunkulu. Jesu watsi, ‘Umuntfu angeke aphile ngesinkhwa sodvwa, kodvwa ngalolonkhe Livi leliphuma emlonyeni waNkulunkulu.’” Tondle ngeLivi laKhe. [Akucoshwanga etheyiphini—Umhl.]

²⁰¹ Ngako-ke uma Jesu efika, bebanako ngekuticabangela kakhulu baze babanaYe amkhulu kakhulu. Abakhonanga kubona kutsi loMuntfu lomkhulu kanjengalona angake atalwe esitebeleni. Abakhonanga kubona kutsi loMuntfu lomkhulu kanjengalona angabalula kanjalo.

²⁰² Leyo yintfo lefanako namuhla. Bantfu bacabanga kutsi yinkholo, inkholo yebuKhristu, itofanele ibe nelibandla lelikhulukati, sakhiwo lesikhulukati, i-ogani leneliphayiphi lelikhulu lesigidzi semadola, tihlalo tasesontfweni letinendvwangu lentofontofo.

²⁰³ Wake waba se-Ireland na? Nike namcaphela Patrick loNgcwele, loyo nine maKhatolika lenimbata ngeliKhatolika na? Bekatsi nje kufanana kakhulu nami. Ngako senake nakhuphukela lapho na? Bekangeke abe ngisho nesiphambano lesinemfanekiso wakhristu silenga endzaweni yakhe. Wabhikishela libandla lemaRoma ngawo onkhe emandla akhe. Bekangeke ngisho avumele bantfu bahlale phansi. Ubayekela bacoshame phansi ngesicephu se—selibhodi lelidzala, hhayi libhodi, kodvwa lidvwala e—kulesakhiwo. Sakhiwo sakhe sisemile lapho. Wabafundzisa umbhabhatiso waMoya loNgcwele. Francis loNgcwele, nalongcwele. . .

²⁰⁴ Nalabobaguculi basekucaleni nemadvodza emuva ngaletotinsuku, kutsi bewufundzisa kanjani umbhabhatiso waMoya loNgcwele! Kanjani Martin loNgcwele, Irenaeus, lawomadvodza lamakhulu, afundzisa umbhabhatiso waMoya loNgcwele! Bebangeke bavumele bantfu babo batfokomale, futsi bahlale batungelete emabhandishi, netintfo njengoba senta namuhla. Kepha noko sibita loko ngelibandla leliphumelelako. Umuntfu ubita impumelelo, ngalesinye sikhatsi, inkholo.

²⁰⁵ Kwashiwo eCalifornia, kutsi, “Umuntfu akasuye wakamoya aze abe nema-Cadillac lamatsatfu.” Ngewami umbono, ngulapho la akhwesha khona kuNkulunkulu. Kunjalo. Libandla lePhentekhostali namuhla impela lenta ngalokwehlukile loko liBandla lasekucaleni lephentekhostali lelakwenta.

²⁰⁶ Bengikhuluma neMadvodza labo somaBhizinisi labangemaKhristu ngalesinye sikhatsi, entasi lapho. Angati

kutsi bake bangibuyisela kanjani emuva. Ngiyacabanga, ngoba bayangitsandza. Kodvwa a—a—angi. . .

207 Ngibatjela nje loko lengi—lengatiko kutsi iNkhosi iyakusho. Angikusho kutsi ngihlakaniphile. Uma ngikwenta, ngidzinga kubasentasi lapho e-altari. Ngikusho ngoba ngiyabatsandza. Ngiyabahlonipha.

208 Ngalobunye busuku entasi lapho, ngifakaza embikwa bosomabhizinisi bemhlaba, mangakhi emaKhadilakhi labanawo, nekutsi ibhizinisi yabo lencane iyini. Ngatsi, “Lawomadvodza akakufuni loko. Batjele ngekutfobeka kwaKhristu.” Ngatsi, “Nehluke kakhulu impela eBandleni lephentekhostali lasekucaleni. Batsengisa ngako konkhe lebebanako, base bapha labaphuyile, base bayaphuma bashumayela liVangeli.” Ngatsi, “Nine bantfu nitama kusho kutsi naphumelela kangakanani, kutsi ninalokunengi kangakanani.” Hhayi kutsi una loku ngakanani; kutsi ungasusa kangakanani!

209 Ngicabangile, lowomfo itolo ebusuku, akhuluma ngentfo lefanako. Lomunye umnaketfu lomncane loyiphentekhostali waseChicago wasukuma. Watsi, “Mnaketfu Branham, ngitsandza kubita sandla sakho.”

Ngatsi, “Sibite.”

Futsi watsi, “Ngulapho la liBandla lenta khona liphutsa.”

Ngatsi, “UMoya loyiNgewele wenta liphutsa na? Ungeke.”

210 Watsi, “Walenta lapho. Niyabona, ngesikhatsi kuhlushwa kuvuka, bebangenakhaya labangaya kulo.”

211 Ngatsi, “Intsandvo yaNkulunkulu impela. Base baya ndzawo tonkhe, basabalalisa liVangeli, ngoba bebangenayo lenye indzawo lebebangaya kuyo.” Ungeke umshaye Nkulunkulu. Yebo, mnumzane. Nkulunkulu wavele watsengisa ngako konkhe ngaphansi kwabo, ngako bebangenayo indzawo lebebangaya kuyo, futsi bavele bahamba bashumayela ndzawo tonkhe, indlela kuphela Nkulunkulu lebekangabenta ngayo kutsi bahambe.

212 Kodvwa, namuhla, sitsandza kugcibela phansi, niyati, futsi sihleti ngekutfokomala. Futsi uma umfundisi asho noma yini lesingayitsandzi, ku-Assemblies, khona-ke siwelela kubakaMunye. Uma asho noma yini lesingayitsandzi, yebo-ke, ekugcineni, sitophetsela kuBaptisti noma iPresbyterian, noma ndzawanatsite lapho singenta khona noma yini lesifuna kuyenta. Nguloko—nguloko-ke. Lowo ngitsi. Bese-ke sitibita nge “maKhristu”? Nifuna lamanye. . .

213 Uvotela umelusi wakho, incumbi yenu, ebandleni lakho. Futsi uma ukwenta, ufuna sifundziswa lesiphucuke kwendlula tonkhe, kute ukhone kusho kubo makhelwane, “Umelusi wetfu

une—nesicu sebudokotela, Dkt. *S'bani-bani* wetfu.” O, hhe! U—uyakhwesha kuNkulunkulu. U . . .

²¹⁴ Nkulunkulu utembula Yena lucobo ngebumelula. Lalelani. Loko kwakukukhulu kakhulu kuloko lokuphakeme, bantfu bemfundvo yetifundziswa, bantfu labafundzile bangalolosuku. Nkulunkulu Atifihla kulokumelula, eLuswaneni loluncane.

²¹⁵ Bukisisani ngesikhatsi baMbetsela, o, loko kwashaya sipikili. Eminyakeni lengemakhulu lalishumi nemfica leyendlula, kulentsambama, babetsela iNkhosi yekuPhila. Ngesikhatsi, labobaphristi labakhulu lebebakadze batibuta, uma baMbona enta lemimangaliso Layenta, futsi bekati kutsi Bekatilahla ngelicala tinhlango tabo. Watihlubula tawa phansi. Wavitsita sikhumba wasisusa kuto. Futsi Wabatjela kutsi bebangesilutfo ngaphandle kwesicuku semadimoni, futsi, “Phendvukani!” Futsi ba . . .

²¹⁶ “Nkulunkulu angamvusela Abrahama bantfwana kulamatje lawa,” kwasho Johane, “kuvusela Abrahama bantfwana. Ungacabangi kutsi nibantfwana baNkulunkulu ngoba utelwe uliJuda. Futsi ngako Mo . . .” Watsi, wababitela lapho, “tinyoka etjanini,” nayo yonkhe intfo.

²¹⁷ Khona-ke ngesikhatsi Ema lapho esiphambanweni, batsi, “Manje, uma UyiNdvodzana yaNkulunkulu, uma UyiNdvodzana yaNkulunkulu, ungeke yini Wehle esiphambanweni futsi sitoKukholwa.” Niyabona na? Tintfo letifanako. Ngesikhatsi bebangacabanga ngaleNdvodza yenta ummangaliso, khona-ke bebangeke bakuphike loko. Kodvwa kuMbona eme lapho, yena kanye loNkulunkulu walokudaliwe!

²¹⁸ Manje, ngiyati lenchubo yesimanje namuhla itama kuMenta lomunye umuntfu. Kodvwa Bekangesuye lomunye umuntfu ngaphandle kwaNkulunkulu lucobo lwaKhe. Kunjalo. Namuhla, umkhuba wesimanje watsi, “Bekanguthishela lomkhulu. Beka—Beka ngumprofethi.” Bekanguthishela lomkhulu, futsi Bekangumprofethi. Kodvwa Bekangetulu kwathishela. Bekangetulu kwemprofethi. Beka nguNkulunkulu, akukho lokungaphansi kwaNkulunkulu.

²¹⁹ “Nkulunkulu bekakuKhristu, enta kutsi Abuyisane nelive.” Jesu watsi, “AkusiMi lowenta letintfo leti. NguBabe waMi, futsi Uhlala kiMi. NguBabe kiMi.” Beka nguNkulunkulu abonakaliswe enyameni.

²²⁰ Lomunye wesifazane weSayensi yemaKhristu be . . . Ngiyacolisa, bengingakahlosi kubita lelogama manje. Ngi—ngiyacolisa kutsi ngishito loko. Kodvwa watsi kimi, watsi, “Mnumz. Branham, ngiyakujabulela kukhuluma kwakho, kodvwa,” watsi, “uchosha kakhulu ngaJesu.”

²²¹ Ngatsi, “Ngiyabonga. Uma kunguloko kuphela lengikwentako, loko kubi kakhulu—kakhulu,” ngatsi, “khona-ke ngicinisekile ngeliZulu.” Ngatsi, “Ngifisa kwangatsi ngabe

benginetilwimi letitsi atibe sigidzi ngetulu lebengingachosha ngato ngaYe.”

222 Watsi, “Yebo-ke, uMenta intfo Langesiyo.”

Ngatsi, “Ungiko konkhe kimi.”

223 Wase utsi, “Yebo-ke, manje, ngingakufakazela kuwe... UMenta Nkulunkulu.”

224 Ngatsi, “Beka nguNkulunkulu. Uma Bekangesuye Nkulunkulu, Ungumkhohlisi lomkhulu kunabo bonkhe live lelake laba naye.” Ngatsi, “Beka nguNkulunkulu. Akasilutfo lolufishane lwaNkulunkulu.”

225 INgati yaKhe luCobo kwaku nguNkulunkulu. Sisindziswa nge “Ngati yaNkulunkulu.” Bekangesilo liJuda, kanjalo futsi Bekangesuye weTive.

226 Bulili lobudvuna buveta i-himoglobhini. Dokotela uyakwati loko. Sikhukhukati singatalela licandza, kodvwa uma singakake sibe nenyoni lendvuna, lingeke lichobosele. Alikavundzi. Kunjalo. Niyabona na? Kune... Sakhi-ngati sivela ebulilini lobudvuna.

227 Futsi kuloludzaba, Jehova Nkulunkulu bekangulendvuna. Wadala sakhi-Ngati kuMariya.

228 Nani nine bantfu laba ngemaKhatolika nimbata nga “make waNkulunkulu.” Bekangaba kanjani ngumake waNkulunkulu, naNkulunkulu ungulo ngenasiphetfo naloPhakadze na? Bekangesuye unina waNkulunkulu. Bekangumshini wekuchobosela Nkulunkulu lawusebentisa, kuletsa iNdvodzana yaKhe lapha. Impela.

229 Kodvwa watsi, “Lowesifazane bekalicandza?” Cha, mnumzane. Bekane, bekatofanele abe nemizwa, khona-ke buka kutsi umentu ini Nkulunkulu.

230 Bekangulokudaliwe mbamba, Nkulunkulu, Nkulunkulu walokudaliwe adalwa esimeni seMuntfu. Kunjalo impela. Futsi ngesikhatsi Enta . . .

231 Watsi, “Ngani, nginga kufakazela kuwe ngeliBhayibheli lakho lucobo kutsi Bekangesilutfo ngaphandle kwemuntfu.”

Ngatsi, “Kwente.”

232 Wase utsi, “Ngesikhatsi Yena, kuJohane loNgcwele 11, Wehla kuyovusa Lazaru.” Futsi watsi, “Ngesikhatsi Ahamba, liBhayibheli latsi, ‘Wakhala.’” Futsi watsi, “Kwakukhombisa kutsi Bekafanele abe ngulofako, noma nakungenjalo Bekangeke akhale.”

233 Ngatsi, “Leyomphikiswano yondze kunemsobho lowentiwe ngesitfunti senkhukhu lebeyilambe imphosakufa.” Ngatsi, “Ungetami kungitjela loko.”

234 Ngatsi, “Ngifuna kukutjela lokutsite. Ngesikhatsi Ehlela lapho ethuneni, kwakuliciniso, Wakhala. BekanguMuntfu,

akhala. Kodvwa ngesikhatsi Abamba waKhe lomncane, umtimba loncama kanyekanye, watsi, 'Lazaru, phuma!' Nendvodza, yayikadze ifile tinsuku letine, yema ngetinyawo tayo yaphindze yaphila futsi. Loko kwakungetulu kwemuntfu, lobekangabita labafile. Lowo kwaku nguNkulunkulu eNdvodzaneni yaKhe." Kunjalo impela.

²³⁵ Kwakuliciniso, ngesikhatsi Ehla avela entsabeni ngalobo busuku, alambile, afuna lokutsite langakudla, wabuka kulesosihlahla, futsi akatfolanga lutfo langaludla, futsi wacalekisa lesihlahla. Lowo kwaku nguNkulunkulu, alambile. Kodvwa ngesikhatsi atsatsa imicatsane lesihlanu netincetu letimbili tetinhlangi, futsi wondla tinkhulungwane letisihlanu, lowo kwakunguMdali, Nkulunkulu eNdvodzaneni yaKhe. Bekayi. . .

²³⁶ BekanguMuntfu alele ngemuva kwalowo mkhumbi ngalobo busuku, ngesikhatsi bodeveli labatinkhulungwane letilishumi belwandle bafunga kutsi beba toMewilisa. Lowomkhumbi lomdzadlana uyiswa lena nalena, njengesivimbo selibhodlela ngephandle lapho. Beka nguMuntfu alele lapho, alele. Emandla bekaphumile kuYe. Kodvwa ngesikhatsi Abeka lunyawo lwaKhe entsanjeni, sikebhe, wabuka etulu wase utsi, "Thula, utsi dvu," nemimoya nemagagasi kwaMlalela, loko kwakungetulu kweMuntfu. Lowo kwaku nguNkulunkulu akhuluma ngaYe. BekanguMuntfu-Nkulunkulu.

²³⁷ Abakhonanga kukubona. Futsi esiphambanweni, batsi, "Uma UyiNdvodzana yaNkulunkulu, tisindzise Wena," kwasho lisela kuYe. "Futsi uma Wena unguMesiya, yehla esiphambanweni. Sikhombise. Uma UyiNkhosi yemaJuda, uma NguWe, lona, yehla futsi usikhombise." Niyabona, loko bekuyobe kukhombisa ligunya.

²³⁸ Nkulunkulu Bekatitfoba kulokumelula, atsatsa simo sekufa. Nkulunkulu, luhlobo loluphakeme kunalo lonkhe lwekuPhila, uba ngulophansi kunako konkhe, localekiswe kuphila, soni, kufa, kuveta kuvuka ekufeni. O, hhe! Nkulunkulu Atifihla ekufeni, kutsi Atikhombise ekuvukeni. Nkulunkulu, simo lesiPhakeme kunato tonkhe, kuPhila lokuPhakadze, enta uMuntfu, umtimba, waKhe luCobo kutsi ahlale kuwo, uba ngulophansi kunako konkhe kuphila, sidalwa lesingumuntfu, lesicalekiswe nguNkulunkulu. Futsi atsatsa sicalekiso, etikwaKhe lucobo, futsi afa, Atifihla kuletotifundziswa letifundzile.

²³⁹ Ngesikhatsi develi aMtsatsa amyisa entasi lapho, base bambonya ngendvwangu emehlweni aKhe, base baMshaya etulu enhloko, futsi watsi, "Manje, tsine, bangitjela kutsi Ungumprofethi. Uyaprofetha manje futsi usitjele kutsi ngubani loKushayile. SitoKukholwa." Futsi bendlula indvuku, lomunye kulomunye. Akawuvulanga umlomo waKhe. Ngesikhatsi

bamkhafunela ebusweni baKhe, bahlutfula silevu lesingagcwala sandla. Batsi, “O, uma loko . . .” Develi watsi, “Uma lowo kwaku nguNkulunkulu, sasinaYe. Nguloko kuphela.” O, Mbukeni lapho, noko. Beka nguNkulunkulu. Ngesikhatsi Enyuka . . .

²⁴⁰ Asitsatse ikhamera yetfu futsi siyibuyisele kuleyomini yantsambama lemnyama, iminyaka lengemakhulu lalishumi nemfica leyendlula, kulentsambama. Mbukeni Yena enyuka ligcuma. Ngiva kungcingcitela. Kuyini na? Siphambano lesidzala lesimahhedle senyuka ligcuma. Uhudvula tinyatselo letineNgati taloLotfwele, lapho singcundza etikwalawomadwala, lapho sehla ngesitaladi.

²⁴¹ Ngibuka wonkhe umhlane waKhe, ngemacashata lamancane kuyo yonkhe leyonqubo lendze lengakatifungwa. Nkulunkulu waLokudaliwe apheetse sona kanye lesiphambano Lasidala. Lapho, iNgati ya-Emanuweli seyicale kukhombisa ngemuva, ititiba. Lapho Enyuka ligcuma, letotitiba tacala taya ngekuba tonkhulu nekuba tinkhulu. Khona masinyane nje, tonkhe tabhicana taba ngulesikhulu sitiba sinye seNgati. Futsi ngekumelana newaKhe lomncane, letfobekile, imilente lentengantengako, bacala kukhafuna. Kwakuyini na? Wehlisa lihlonbe laKhe, emandla aKhe emuntfu. Kwakuyini loko na? Nkulunkulu, Nkulunkulu Atifihla kulokumelula. Loyo kwakunguNkulunkulu apheetse lesosiphambano.

²⁴² Nangu Ahamba enyuka ligcuma, akhubatela, lapho iNgati igeleta iphuma kuYe. Wawa. Simoni watsatsa siphambano, kuMsita ngaso.

²⁴³ Lapho Asachubeka enyuka ligcuma, develi watsi, “Uyati kutsini?” Watsi, “Ngiyati manje kutsi Akasuye Nkulunkulu. Ngiyati kutsi Akasuye. Bekangeke akwente loko. SengiMtfolile manje. Ngincobe wonkhe umuntfu. SengiMtfolile. Ngako ngiyati kutsi loyo akusuye Nkulunkulu.”

²⁴⁴ Ngako watfumela inyosi yekufa, kuMsutela; futsi lapho inyosi icala kuMtungeleta, niyati, tinyosi, tilokatane letinetindvonsi. Nekufa kuneludvonsi. Kodvwa, niyati, uma silokatane sike sisutela sijule, sidvonsa ludvonsi lwaso luphume. Ngako uma like lagcila kumuntfu, umuntfu lojwayelekile . . . kube nje Bekangumuntfu lojwayelekile, umprofethi. Bekasutele baprofethi labanengi, futsi wafa. Kodvwa ngesikhatsi asutele Loyo, walahlekelwa ludvonsi lwakhe. Bekangasenaludvonsi emvakwaloko. Nkulunkulu; wagicilisa inyama yakhe ku-Emanuweli, futsi kwadvonsa ludvonsi lwaphuma ekufeni.

²⁴⁵ Eminyakeni lembalwa kamuva, ngesikhatsi bebatobulala lomunye webaphostoli baKhe, Pawula loNgcwele lomkhulu, wamemeta wase utsi, “O kufa, luphi ludvonsi lwakho na? Thuna, kuphi kuncoba kwakho na? Kodvwa akabongwe Nkulunkulu, Losinika kuncoba ngeNkhosi yetfu Jesu Khristu.” Yebo, mnumzane.

Kwakuyini na? Nkulunkulu Watitfoba. O!

²⁴⁶ Uma umuntfu onile, wewela umsaho lomkhulu lobekwe emkhatsini wakhe naNkulunkulu, ashiya indlela yakhe yekubuyela emuva, kute. Wase-ke Nkulunkulu utsatsa yembambeli, wanikela ngembambeli, futsi wakwemukela. Khona-ke uma umuntfu atokwemukela lombambeli esikhundleni sendzawo yakhe, khona-ke wakhona kuwelela ehlanganyelweni naNkulunkulu, njengoba ngishito ekucaleni. Kwase kutsi-ke bantfu, iminyaka, bahamba ngengati yetimbuti, netimvu, netilwane. Betingasisusi sono. Kuphela kwakusibekela sono.

²⁴⁷ Kodvwa-ke kwentekani na? Kwentekani na? Ngalelinye lilanga nako kufika intfo letsite leyayingatsetselela sono, iNgati yeNdvodzana yaKhe luCobo. Futsi Watsetselela sono.

²⁴⁸ Manje, lapha kungesiko kadzeni. . . Manje, ngingeke ngati. Kungahle kubekhona bososayensi labahleti lapha. Ngitokwenta kuphawula. Ngitokubita ngentfo letsite nje. Akusho loko, nhlobo. Kodvwa ngitotsi, sasivamise ku. . . Sitfola, njengalelilodvwa lelincane, litfonsi lelilula le-inki. Nkulunkulu Angatifihla kuloko. Niyabona na? Uma kulitfonsi le-inki, kwakufanele kube yintfo letsite ngaphambi kwekutsi kube litfonsi le-inki. Ake sibone kutsi kuyini.

²⁴⁹ Kwekucala, litfonsi, i-inki. Kuyini na? Ngemakhemikhali. Siyakwephula. Kwavelaphi na? “Yebo-ke,” wena utsi, “khona-ke, emantini ako.” Leyo yi H₂O, indlela yekwenta. Leyo yincenye yalo.

²⁵⁰ Khona-ke inekhemikhali kuyo, yembala. Wavelaphi lombala na? Manje, munye kuphela umbala wasekucaleni, nalowo ngulomhlophe. Siyakwati loko. Yonkhe leminyane imibala yentiwe isuselwa kulomhlophe. Ngako-ke, siyatfola, kwenteka kanjani na? Loku kwake kwavelaphi na?

²⁵¹ Manje asikulandzele. Intfo yekucala niyati, “Yebo-ke, yebo-ke,” wena utsi, “kuba yi esidi.”

²⁵² Kusuka ku esidi, bese kuba yini ke? Intfo lelandzelako, kuyabuya, “Yebo-ke,” wena utsi, “bese-ke kuba kusuka e-ekukhanyeni.” Yini kukhanya na? Kuba ngema-molekhuli lamanengi kakhulu.

²⁵³ Futsi manje ake sitsi i-molekhuli yekucala, i-molekhuli yesine, i-molekhuli yesiphohlongo, ahlangani ndzawonye, bese enta i-athomu yinye, iphindvwe nge-athomu yesine, iphindvwe nge-athomu yesitfupha. Manje, kube bekuyi-athomu yesinelephindvwe nge atomu yesihlanu, ngabe bekumhlophe. Kwenteka kutsi kube abesitfupha. Yini leyabangela loko na? Ngiyitfolaphi lekhemikhali, ndzawonye, kwenta lowombala, i-inki lemnyama na? Niyabona na? Kulungile.

254 Konkhe kwakheka. Kwase kuvelaphi na? Kwakufanele kuvele kulenye indzawo. Kwakufanele kuvele kuMdali, ngoba kungulokudaliwe. Lokudaliwe kutofanele kuvele kuMdali.

255 Ngako-ke kungena ku-inki. Kwakukwenhloso letsite. Kungabhala kucolelwa kwakho. Kungabhala Johane 3:16 futsi kusindzise umphefumulo wakho. Bese-ke, futsi, kungabhala kulahlwa kwakho, bese kukutfumela esakhini-ntimba sekufa. Kulapha ngenhloso letsite.

256 Manje, yonkhe leminyaka lena seyibe nguloko lenako, lokubangelwe yintfo letsite, kutsi yentiwe kuloko lengiko. Manje utoke ukubuyisele kanjani emuva lapho na?

257 Bakhicita intfo lebitwa ngesisusamabala iblishi. Nine besifazane niyasisebentisa, iClorox. Manje, nginelibhavu leClorox lelihleti lapha, futsi ngitfonsisela lelotfonsi le-inki kulelobhakede leClorox. Manje tfola umbala wakho. Kwentekani kuwo na? Kwentekani na? Intfo yekucala leyayenta, yashaya emanti, yashaya iClorox. Leyokhemikhali yayiyinkhulu kakhulu yaze yabuyela emuva le. Ungeke wabona intfutfu yawo noma lutfo lolunye. Ihambile. Ingeke isaphindze ibekhona, ngoba igucukile yabuyela endzaweni yayo lapho ivela khona.

258 Futsi manje nguloko impela iNgati yaJesu Khristu lekwentako esonweni. INgati yaJesu Khristu! Vuma sono sakho etikweNgati yaJesu Khristu. Siyesuka. Ifaka eLwandle lwekuKhohlwa, nekutsi ungabe usakhunjulwa kuwe, nhlobo.

259 Manje, liphi liBandla namuhla, bazalwane, uma sitalelwe kutsi sibe ngemadvodzana aNkulunkulu na?

260 Futsi Jesu cobo lwaKhe watsi, “Uma umtsetfo wenu lucobo watsi nibo ‘nkulunkulu,’” nibonkulunkulu labancane ngekulawula kwemhlaba. Watsi, “Uma babita labo ‘nkulunkulu,’ labo Livi laNkulunkulu leleta kubo,” lokwaku baprofethi. Livi leNkhosi lita kumprofethi. “Futsi uma nibabita ngabo ‘nkulunkulu,’ niNgilahla kanjani,” Watsi, “uma Ngitsi NgiyiNdvodzana yaNkulunkulu na?”

261 Manje, uma ingati yetinkunzi netimbuti inganiketa emandla kuMosi, kuphumela lapho, ngekutfunywa kwaNkulunkulu, futsi welule leyondvuku, bese utsi, “Akubekhona timphungane.” BekaneLivi laNkulunkulu, futsi wakhuluma leloLivi. Futsi ngesikhatsi enta, liba ngumcabango waNkulunkulu. Livi lingumcabango lovakalisiwe. Futsi ngako-ke ngesikhatsi Nkulunkulu akucabanga, futsi wakufaka emcondvweni waMosi, futsi wakukhuluma, kuba Livi. NaMosi wagucuka wase ubuyela emuva; mhlawumbe kungekho ndiza eveni. E-aweni kusukela ngalesosikhatsi, mhlawumbe imphungane yinye lendzala leluhlata-satjani icala kuhhuma lapho. Ehhafini yeli-awa, kwaku nemaphawondi lalishumi esikweleni sinuye seliyadi. Kwakuyini na? Livi laNkulunkulu lelidalako lelakhulunywa ngetindzebe temunfu lofako.

²⁶² Nkulunkulu usebentisa emadvodza. Nkulunkulu beka ngasebentisa lilanga kushumayela liVangeli. Nkulunkulu bekangasebentisa umoya kutsi ashumayele liVangeli. Kodvwa Nkulunkulu wakhetsa bantfu kutsi bashumayele liVangeli.

²⁶³ Yini indzaba ngelibandla namuhla na? Kukhona lokungalungi. Umbono wami, asiti nalobo bucotfo, entfweni lekahle, ngaloko. Uma Nkulunkulu bekangenta loko ngengati yenkunzi, timbuti netinkunzi kuphela letasibekela sono futsi tentela inhlawulo yesoni, kodvwa sono sasisolo silapho (kuphela simboniwe), Angentani ngeNgati yeNdvodzana yaKhe lesusa sono na? Futsi Nkulunkulu akakhicitanga, kodvwa Wadala iNgati lesusa sonkhe sono.

²⁶⁴ Futsi Makho 11:24, “Noma yini loyisho kulentsaba, ‘cukuleka,’ futsi ungangabati enhlityweni yakho, kodvwa ukholwe kutsi lolokushito kutofezeka, ungaba nako lolokushito.” Likuphi liBandla lephentekhostali, namuhla na? Amen. Anicondzi kutsi lesivunyiwe, impela sono lesivunyiwe, sishiya sono. Uma kungekho kuyekelwa kuso...Kwakha libhuloho ngesheya kwemsaho, lelitsatsa umuntfu limbuyisele eBukhoni beMdali waKhe futsi limente indvodzana yaNkulunkulu. Amen. “Loyo lokholwa ngiMi, lemisebenti lengiyentako Mine naye utoyenta.” Amen. Nako laph’ukhona. “Nginisile Ngitsi kini, uma nitsi kulentsaba, ‘Cukuleka,’ futsi ningangabati enhlityweni yenu, kodvwa ukholwe kutsi lolokushito kutofezeka, ungaba nako lolokushito.” Ludvumo kuNkulunkulu. NguNkulunkulu wami Atebula ngekutfobeka. Niyabona na?

²⁶⁵ Nkulunkulu atsatsa soni lesitfobekile futsi asihlanta ngeNgati yaKhe, futsi atsela lesosono lesivunyiwe kuleso sisusamabala iClorox yeNgati yeNdvodzana yaNkulunkulu, futsi abeka kuPhila kwaKhe luCobo kulowomuntfu, ngembhabhatiso waMoya loNgcwele. Khona-ke uma sinembhabhatiso welucobo waMoya loNgcwele, yini lengalungi ngatsi na? Ngesikhatsi, umfanekiso, ngesikhatsi Eliya awisa ingubo ya-Elisha, watfola incenye lephindvane kabili yako. Jesu watsi, “Lemisebenti lengiyentako Mine, nani nitawuyenta. Nalemikhulu kunalona nitawuyenta, ngoba Ngiya kuBabe waMi.” Yini lengalungi, bandla na?

²⁶⁶ Manje, usibite ngaBhelzebule, wemibono netintfo letinjalo. Suka emhlane wami. Mnaketfu, yehlela esiphambanweni. Yani eVangelini. Asidzingi kulingisela. Kungani bewungatsatsa kulingisela na? Kungani bewungatsatsa umcabango longemanga ngaLo na? Kantsi, tibhakabhaka tigcwele emandla mbamba ePhentekhostali lenta wesilisa noma wesifazane, indvodzana noma indvodzakati yaNkulunkulu, lamtsatsa ambuyisele eBukhoni baNkulunkulu. Amen. Nako laph’ukhona. Nkulunkulu atebula Yena lucobo ngekutfobeka.

267 Ufanele ukhweshe emicabangweni yakho lucobo. Ufanele uvumele loyomcondvo lowawuku Khristu ube kuwe. Ufanele uhlale lapho kuze kutsi sonkhe sono sekwesaba, sonkhe sono sekungabata sisuke enhlitiyweni yakho. Futsi uma ulapho, naNkulunkulu akakutsatsi bese uyekela tono takho bese ukutfumela eBukhoneni baNkulunkulu, kukhona lokungalungi ngesentakalo sakho.

268 Angikhatsali kutsi tingakhi ticu tadokotela lonato, kutsi ulibandla lelikhulu kangakanani, kutsi hlobo luni lwelisondvo lelikhulu losonta kulo, kutsi tingakhi tinhlango, nomangabe kuyini, akukaphatselani ngalutfo nako, tize tono takho tivunywe futsi tiseNgatini yaJesu Khristu. Ume ungakangcoliswa, indvodzana nendvodzakati yaNkulunkulu letelwe kabusha, nekuPhila kwaNkulunkulu kuwe, kukhuluma Livi lalokudaliwe, “Akutsi lentsaba icukuleke,” futsi itokulalela. Amen.

269 Nkulunkulu atembula Yena lucobo ngekutfobeka. Utsatsa lolohlobo lolu ngenamfundvo. Utsatsa letotinhlobo titokukholwa nje loko. “NgiyaKubonga, Babe, Mdali wemazulu nemhlaba, Utifihlile letintfo leti kulaba hlakaniphile nalaba nekucondza.”

270 [Akucoshwanga etheyiphini—Umhl.] “. . . bashayiwe futsi bashaywa. Kepha noko satsi Ishayiwe futsi ihlushiwe, impela, nguNkulunkulu. Kodvwa Yalinyatwa ngenca yetiphambeko tetfu.” IClorox yefika. “Wahubulwa ngebubi betfu. Sijeziso sekuthula kwetfu sasi setikwaKhe. Nange mivimba yaKhe siphilisiwe tsine.”

271 Wentani Yena? Utitfobe Yena lucobo ekufeni, ngaLesihlanu ntsambama, kute Avuke ngeliSontfo leliPhasika, amen, kubuyisela Moya loyiNgcwele etikweliBanda, ngalokuphindvwe kabili kwaLo, kute sente tintfo letifanako Latentako, Latenta. Wetsembisa, “Letibonakaliso leti tiyobalandzela labakholwako.” Futsi sikhwesha kangakanani kuYe, ngemasiko etfu! Nako laph’ukhona.

272 Nkulunkulu Atifihla entfobekweni, atembula Yena lucobo ngemandla, nguleyondlela Nkulunkulu lakwenta ngayo. Lolo luhlelo lwaNkulunkulu lwekukwenta, yebo, mnumzane, kute Awete emadvodzana ngesheya kwalomsaho.

273 Sengivala, ngingakusho loku. Nkulunkulu atifihla ekufeni, kutsi abuye futsi ekuvukeni. Ngifuna kunitjela indzaba lencane lengayifundza esikhatsini lesingesidze lesendlulile, sengivala. Batsi. . .

274 Ngesikhatsi seMphi yekuCala yeMhlaba, ngangi nabomnaketfu labadzala bababe wami lapho. Bomzala bami beba kuleyomphi. Labanengi babo babulawa.

275 Kodvwa endzaweni yinye, khona-ke, bebane—nako konkhe kuhlonipha kwemasotja, emasotja aseMerica, avinjetelwe. Imphi yemaJalimane yayibavimbetele. Nemlilo wesibhamu

lesingumshini, netimbayimbayi letinkhulu, noma yini lababenayo, nekudubula kwembayimbayi, noma ngabe kuyini, kwakubavimbetele. Abakhonanga kuphuma, futsi ayikho indlela yekuphuma.

²⁷⁶ Kunelibutfo lonkhe lemasotja labhubhako khona lapha, ngoba abekuyo yonkhe indzawo. Bebanetindiza. Ungalokotsi utfumele ngisho yinye etulu; itodutjulelwa phansi. Umuntfu utama kuphuma; yebo-ke, bona, nhlangotsi tonkhe nje. Kwaku ngekho lutfo. Tibhamu tabo letinhle tatehlulekile. Tonkhe tibopho tabo tetemphi tatehlulekile. Bebavalelwe sitsa. Yayingekho indlela yekuphuma. Kwakungekho lutfo.

²⁷⁷ Kwase-ke, ekugcineni, lelinye lisotja lelincane liyakhuphuka. Latfola lituba lelifuywako, lelinye lalawo matuba lafuywa ekhaya. Lelo kwakulitsemba labo kuphela. Babhala umlayeto, futsi bacabanga, "Uma lelituba lelifuywako lingaphumelela nje kuphela, futsi emuva enhloko hhovali lapho kuvela khona, kungatsatsa lomlayeto." Lituba lelifuywako lemlayeto, lituba lelifuywako lelisitfunywa, futsi nguleyontfo kuphela lebebanayo: lelilula, lituba lelincane lelifuywako. Tonkhe tintfo tabo temphi tatehlulekile. Kodvwa banalelilula, lituba lelincane lelifuywako. Babhala umlayeto base bawubophela emlenteni walo lomncane, futsi balikhulula, ngesibusiso nemkhuleko, kutsi litofika laliyakhona.

²⁷⁸ Kusobala, emaJamimane abona lelotuba lelimhlophe lenyuka. Adebula kulo, nako konkhe lokunye. Inhlavu yinye yendlula eluphikweni lwalo, yashaya tinsiba taphuma. Lenye yahlubula intsamo salo, yasika sasusa sikikila. Lenye yashaya umlente walo lobewunalomlayeto kuwo. Kodvwa lelituba lelincane tatane lalichubeka lindiza, litama kungenisa umlayeto. Lifanele. Kwakunekuphila engotini. Ekugcineni, nekushikashikeka kwalo, futsi libhakutisa emoyeni, futsi lijika, futsi lindiza, futsi lawa. Futsi lawa enkambu, noma ikhempu lapho emasotja bekakhona.

²⁷⁹ Lelinye lisotja laliphakamisa, lalibuka. Lomfo lomncane watsi, "Lidutjuliwe." Wavula, wabuka umlente walo lomncane, emlenteni walo lomncane lohukile, futsi kwakukhona i-inothi. Bafundza inothi. Yayimbonywe ngengati. Naloku nje yayimbonywe ngengati, umlayeto wefika. Wefika. Batfumela lusito, masinyane, futsi kwasindziswa onkhe lamabutfo emasotja. Lituba lelincane lelifuywako alifikanga, onkhe lawomadvodza ngabe abhubha. Inhlekelele lenje pho lebekuyoba ngiyo! Kwakuyoba yintfo lembi kabi. Futsi leyo kwakuyintfo lenkhulu kulelotuba lelincane lelifuywako kutsi likwente, naloku nje kwalibita ingati yalo. Ingati yalo yayisemlayetweni.

²⁸⁰ Leyo kwakuyintfo lenkhulu, kodvwa hhayi ihhafu lenkhulu kangako, kwaze kwatsi ngalelinye lilanga lapho

sono sinemadvodzana aNkulunkulu avinjetelwe. Kwakungekho matsemba. Kwakungekho lutfo lebebangalwenta. Onkhe ematsemba lalingasekho. Kodvwa nako kufika, hhayi lituba lelifuywako, kodvwa liTuba. Eminyakeni lengemakhulu lalishumi nemfica leyendlula, kulentsambama, ngekubamelula, bekatalelwe emkhombeni, afa esiphambanweni, kodvwa Wafinyelela eZulwini ngeNgati yaKhe luCobo eMlayetweni. Futsi Wakhulula emadvodzana aNkulunkulu, kutsi manje singaba ngemadvodzana aNkulunkulu nemadvodzakati aNkulunkulu futsi, kutsi aphile ebungcweleni nebumsulwa, kutsi aphile eBukhloneni baKhe. Ngibonga kakhulu ngaleloTuba lelehla livela eNkhatimulweni, lelatsatsa uMlayeto, kutsi, ngangidzinga, futsi Wandizela eZulwini naWo. Futsi Lalinengati, yonkhe indzawo, lapho tono telive tatentile. Kodvwa, namuhla, ngikhululiwe. Ngikhululekile. Ngijabula kakhulu.

²⁸¹ Futsi, noko, lolula Angawucondza. Ngiyjabula kutsi ngilula ngalokwenele kuWucondza. Anijabuli ngaloko na? Anibongi na? Nkulunkulu Atifihla kulokumelula.

²⁸² “Uba ngulohlonishwako nalohlaziswako. Satsi Utfukiwe futsi uhlushiwe. Sabhaca, njengoba kwakunjalo, buso betfu kuYe.” Bekangesilo lisotja lelikhulu lebebacabanga kutsi Bekatoba ngilo. Bekangesiyo indvodza yemphi lelichawe lebebayifuna. “Kodvwa bafihla buso babo kuYe.” Bebanemahloni. “Kodvwa, noko, Yalinyatwa ngenca yetiphambeko tetfu, yahubulwa ngebubi betfu.” Kwakuyini na? Nkulunkulu Atifihla kulokumelula. Jehova aba nguMuntfu, kute Afele bantfu; kutsatsa uMlayeto ubuyele emuva, neNgati yaKhe luCobo, sidzingo saNkulunkulu, kutsi imbadalo ikhokhiwe, futsi sihlengiwe.

²⁸³ Futsi namuhla, njengoba kutfobeke ngako konkhe, awudzingi kutsi ube ngulokhaliphile, awudzingi kutsi ube nemfundvo. Kholwa lowoMlayeto nje, Livi laNkulunkulu. Nawe futsi ungasindziswa futsi ube yindvodzana yaNkulunkulu, kuma eBukhloneni baNkulunkulu, futsi wente imisebenti yaNkulunkulu.

²⁸⁴ Asikhotsamise tinhloko tetfu umzuzwana nje sisacela tibusiso taNkulunkulu kuletintfo leti.

²⁸⁵ Ngifuna kunibuta lokutsite. Namuhla, njengoba imisakato ichubekile, nemaphepha. Ngibone liphepha manje ekuseni, lapho bebenta umdlalo, indvodza itfwele siphambano. Banato tonkhe tinhlobo tetintfo. Ekuseni ngeliPhasika, lonkhe libandla liyohlotjiswa ngeminduze. Ema-altari ayogwaliswa ngeminduze. Logwaja weliPhasika atsatsa indzawo, tinkhukhu, angati kutsi loko kuphatselene ngani neliPhasika. Logwaja, silwane lesingcolile, ebusweni baNkulunkulu, bebelelwe ngisho nekubadla noma kubatsintsa ngesikhatsi seliBhayibheli.

Nenkhukhu, intfo lefanako, emadada. Kodvwa noko kwatsatsa indzawo yeluvuko. Santa Claus watsatsa indzawo yaKhisimusi. O, hhe! Selifikephi live, mngani na? Sikuphi na? Niyabona lapho sesihambile khona na? Sicondze ngo ngakulomgodzi. Kunjalo. Sivinjetelwe sono, netivumokholo nemibhedesho.

²⁸⁶ Kodvwa siTfunywa sicedzile, eminyakeni lengemakhulu lalishumi nemfica leyendlula, kulentsambama. Lesidzingeke kwafinyelelwa kuso. “INdvozana yaNkulunkulu, yentiwe yafana nenyama lenesono, yatalelwa emkhombeni. Akukho buhle kutsi siYifise. Bekangumuntfu welihlazo. AsiMfisanga. Safihla buso betfu kuYe.” Sisasolo senta intfo lefanako namuhla.

Wena utsi, “Bengingeke ngikwente.”

²⁸⁷ O, simo sakho sekutiphatsa namuhla sifakazela kutsi wawuyokwenta. Uyakwenta manje. Niyabona na? Ungeke watsatsa indlela yakho ngekutifoba na? Utsi, “Nkhosi Nkulunkulu, angikhatsali kutsi kungibitani. Angikhatsali kutsi kuyini. Sengicedzile ngesono.” Angi—angisho kutsi umubi, ungasho kutsi uyabhema, unatse, noma yini. Kodvwa awulikholwa Livi. Niyabona na?

²⁸⁸ Uma ukholwa Livi, utsi, “Nkhosi, angikhatsali kutsi ngilahlekelwa yini ngako. Ngilahlekelwa lihlelo lami, uma ngilahlekelwa yiphathi yami yekutfunga, uma ngilahlekelwa iklabhu yami, uma nglahlekelwa kutsandvwa bantfu kwami emkhatsini webangani bami, angikhatsali kutsi ngilahlekelwa yini ngako. Ngitokwemukela umlayeto waseKhalvari. Ngitotfobeka. Ngitotifoba, kusukela kulesikhatsi lesi kuchubeke.”

²⁸⁹ “Ngiyati, uma ngiyekela tinwele tami tikhule,” besifazane, “batongibita ngefashini lendzala. Angikhatsali kutsi bangibita ngani. Ngitoba ngudzadze. Bangitjela kutsi ngibukeka kwangatsi ngiphaphatsekile futsi ngifile. Ngifile kuChristu. Ngitokwenta.”

²⁹⁰ Madvodza, “Angikhatsali kutsi ngumbhedesho longanani nesivumokholo labatama kungigwaza ngako. Kusukela manje kuchubeke, ngemukela uMlayeto waNkulunkulu lotfobekile. NgitoLikhohla. Ngitohlala lapho tize tono tami tihambe. Ngitohlala lapho aze Moya loyiNgcwele atfulule kimi, kukholwa kwalolonkhe Livi laNkulunkulu lelibhaliwe. Wangetsembisa Lona. Futsi uma nginalowomsaho ngesheya lapho, libhuloho, ngeNgati yaKhe lelungile, khona-ke ngingema njengendvozana yaNkulunkulu. Ngiyalikhohla lonkhe liVangeli. Ngitokwenta.”

²⁹¹ Ningatsandza kwenta loko na? Ningatsandza kwenta loko kutehlukanisela njengamanje na? Uma bewungatsandza, phakamisa sandla sakho usiphakamisele kuNkulunkulu. Futsi utsi, “Ngikhumbule, Mnaketfu Branham, usakhuleka. Ngifuna Nkulunkulu akwente.” Nkulunkulu akubusise. Kunjalo. Kulungile. Uyasibona sandla sakho.

²⁹² Babe wetfu loseZulwini, kutfobeka, kutfobeka kwekukholwa Wena, kutsi Utembula kanjani Wena lucobo ngekutfobeka! Kutsi sitfola kanjani kuletinsuku leti, nato tonkhe tinsuku, kutsi libandla litotitfola likulesosimo. Khona-ke Uyogobondzela ngco emseleni, angakemi ndzawo, bese utsatsa intfo letsite, uyigcobe, uyitfumele ngephandle, futsi itowaliwa, bese wehlulela live ngayo.

²⁹³ Nkulunkulu, siyabona namuhla, kutsi, iminyaka lengemashumi lasihlanu, Moya loyiNgcwele loligugu, Labo bantfu labatame kukwemukela ngemibhedesho, kepha noko WaLikhapha emandleni aLo nekubonakaliswa kwaLo. Lesiphuyile, sicuku lesitfobekile salabakhahlelwe baphuma, bantfu labedzelelekile baLemukela, baLikholwa. Utikhulise Wena kubo, Nkhosi. Futsi manje siyababona, kulesinye situkulwane, batama kuba batukulu kuNkulunkulu. O Nkulunkulu, intfo lembi kabi kanje pho! Kwangatsi besilisa nebesifazane bangabalekela masinyane ekutfobekeni kwekukholwa liVangeli. Siphe kona, Nkhosi.

²⁹⁴ Tandla letinengi tiphakamele lapha, kusihlwa, besilisa labanengi nebesifazane. Futsi, Nkhosi Nkulunkulu, ngikhulekela kutsi Utobabusisa. Ngikhulekela kutsi ngabo lobusuku lobu utotfola kuthula kwaNkulunkulu kumunye ngamunye wetinhlitiyo tabo; kutsi batogwaliswa kakhulu ngaMoya waKho, kutsi batoba nekukholwa kwenta imimangaliso, kukholwa kuphila imphilo yekumesaba nkulunkulu; kuphila imphilo lemnandzi kakhulu, kutsi, uma kukhulunywa kabi ngayo, abakhulumi lokubi; kutsi bangabuyisela ngekucabuza imphama; kutsi bangabuyisela lokuhle kulokubi. Siphe kona, Nkhosi. Yenta bantfu batfobeke. Yenta bantfu bete batokwati Wena emandleni ekuvuka kwaKho. Kwangatsi kufa kwaKho kungeke kube lite kitsi kulesitukulwane lesi.

²⁹⁵ Siyakhuleka manje kutsi Utovusa liBandla laKho, Nkhosi. Likhatimulise Lona futsi uLigcamise. Litfumele ekhaya eNkhatimulweni. Siyatikholwa letintfo leti, Babe. Yenta labanengi lapha, kusihlwa, labafuna Nkulunkulu, baMtfole kuleli-awa. Sikucela eGameni laJesu.

Futsi sisakhotsamise tinhloko tetfu.

²⁹⁶ Angati manje uma bewungafuna kwenta lesinye sinyatselo sibheke kuloko, uma bewungatsandza kuma bese utsi, “Anginamahloni, naloku nje ngiwelisontfo. NgiyiMethodisti, iBaptisti, noma iPhentekhostali,” noma ungaba yini. “Anginamahloni. Ngiyacondza kutsi ngetsembele kakhulu kuloko lengikwatiko. Kodvwa angikaze ngifike endzaweni lapho bengingalikhohwa khona ngalokugcwele liVangeli leligcwele, nekuLenta lisebente emphilweni yami. Ngitibonile tintfo. Ngikhohwa kutsi titetsembiso. Ngifuna kukukholwa. Kodvwa

Wangitjela, uma bengiLikholwa, *loku* kutosebenta. Ngako, kukhona lokungalungi kimi. Akusebenti. Ngitamile kuLenta lisebente, kodvwa Alikwenti. Futsi nginemahloni ngalo. Futsi ngifuna live lati, Ngifuna bantfu lapha kutsi bati, kutsi ngicotfo futsi ngiKufuna emphilweni yami. Ngifuna kuba ngufakazi welicininiso waKhristu, neliVangeli leligcwele litibonakalisa Lona ngco emphilweni yami.” Ungasukuma ume ngetinyawo takho bese utsi, “Ngifuna kuba ngufakazi kutsi ngifuna Nkulunkulu”? Nkulunkulu akubusise. Kunjalo. Niyabona na?

Jesu watsi, “Uma unemahloni ngaMi embikwebantfu, Ngiyoba nemahloni ngaWe embikwaBabe.”

²⁹⁷ Manje, njengoba labantfu laba laba maPhentekhostali, noma emaMethodisti, noma emaBaptisti, unaletintfo leti telicininiso, uma uwele lowomsaho, uze wati ngalokungiko kutsi ume eBukhoneni baNkulunkulu, indvodzana nendvodzakati yaNkulunkulu lehlengiwe na? Netibonakalisa netimanga, hhayi kutentisa, kodvwa indzatjana yelucobo yaNkulunkulu, uMoya loyiNgcwele, ushisa ngekhatshi kuwe? Futsi loko lokushoko kulentsaba, kuyanyakata? Niyakukholwa loko na? Uma kungenteki, manje sikhatsi senu.

²⁹⁸ “Wati kanjani kutsi kwami . . .” Wena utsi, “Yebo-ke, ngema, ngaphambili.”

²⁹⁹ Yebo-ke, uma umlambele mbamba Nkulunkulu, utochubeka nekuma aze Abuye. Akukho kuphela kuko. Uphikelele. Njenga lowesifazane waseSirofenikhe, akakhonanga kutsatsa “cha.” Bekakufuna, impela. Senilungele kuma na? Futsi singakakhuleki na? Leloculo lelihle:

Wabetselwa esiphambanweni ngenca yami,
Esiphambanweni abetselwe, lapho Wangifela.

³⁰⁰ “NgiyaMfuna, Mnaketfu Branham. NgiyaMfuna, Nkulunkulu. NgiyaMfuna impela. Imphilo yami, yebo-ke, ngifuna kuntjintja. Ngi-ngiphile kucagela. Ngiphile ngekwetsemba-kutsi-nekutsi. Ngifuna lokutsite. Ngi-ngiyaKufuna. Uma labobaphostoli bebangashaya lophawu lwaziro, ngaso sonkhe sikhatsi, nami ngingalushaya.”

³⁰¹ Nguloko lengikushoko. Uma Kwasebentela baphostoli, Kuyasebenta manje. Uma kwake kwenteka, kuyenteka futsi. Uma ake Waba nguNkulunkulu, Usenguye Nkulunkulu. “Unguye itolo, namuhla, naphakadze.” Leyo yingcikitsi yami yemkhankhaso. Uma lihlelo lakho lingakukholwa loko, lihlelo lakho alikholwe loko labafuna kukukholwa. Uyalikholwa liBhayibheli. NiyaLikholwa. Nitosukuma na? Cishe labasiphohlango noma lishumi ngetulu labasukuma-ke. Nkulunkulu akubusise. Nkulunkulu akubusise. Labanyenti bemile, labanyenti bemile. “Ngicotfo impela, Mnaketfu Branham. NgiyaMfuna.”

302 Kukhona lokwenteka ngalelelinye lilanga. Nafundza, noma nayiva letheyiphu, “imidvumo lesikhombisa,” *Sikhatsi Sini, Mnumzane?* Niyabona na? Kwenteka ngalelelinye lilanga. Niyatati letintfo leti. Sikhatsi sesisondzele, bandla. Sikhatsi sesisedvute. Ninga, ninga, ningabe nisalindza. Niyabona na?

303 Wati kanjani kutsi luHlwitfo aluchubeki ngaso sonkhe sikhatsi na? Intfo yekucala niyati, kuyowendlula, lokunye kuyanyamalala *lapha nalaphaya*. Kuyobe sekuhambile, intfo yekucala niyati. Futsi nito . . . Kwehlulela kutoshaya umhlaba. Wena utsi, “Yebo-ke, ngi—ngicabange *loku*.” “Sekwephuteke kakhulu manje.”

304 Khumbulani, abakwatanga kwaze kwaba lusuku labangena ngalo emkhunjini, kwase-ke kwendlulelwa sikhatsi kakhulu. Intfombi ntfo lesiwula yayingati yaze yabuya futsi yatfola intfombi ntfo lehlakanihile ingasekho, khona-ke washiywa sikhatsi sekuHlupheka lokukhulu.

305 Akukho thishela lokahle lokholwa kutsi liBandla, uMlobokati . . . Libandla lendlula ekuHluphekeni, kodvwa hhayi uMlobokati. Libandla lendlula kuko, kutsi lihlanjululwe, impela, ngaphansi kweluphawu lwesitfupha. Kunjalo. Israyeli wenta intfo lefanako, kuleti nkhlungwane letilikhulu nemashumi lamane nakune, kodvwa hhayi uMlobokati. Kune . . .

306 UMlobokati utsetselelwe. Ucondza ngco eNkhatimulweni, eluHlwitfweni. Kunjalo. Yena, umbono wami, lilunga lekugcina lithlwitfwa, ngalolunye lwaletinsuku leti. Kungahle kufike, futsi bewungeke wati lutfo ngako. Khumbulani, kuyimfihlo, kuhlwitfwa lokuyimfihlo. “Uyofika ngeli-awa leningalicabangi.” Aninawukwati lutfo ngako. Uyobe angasekho; sekwephuteke kakhulu ngalesosikhatsi.

307 Wena utsi, “Ngifisa kwangatsi ngabe ngema.” Uma wake wahlosa kwenta sincumo, akutsi lomhlangano, eAlbuquerque, lesi akube sikhatsi lowenta ngaso sincumo.

308 Manje, uma utiva uvikelekile impela ngaKhristu, utiva kutsi unaMoya loyiNgcwele neNgati yaJesu Khristu, tonkhe tibonakaliso netetsembiso kusemyalweni wakho, futsi Uyatibona tibonakaliswa futsi tisebenta emphilweni yakho, futsi uyati kutsi tiliciniso; uma uhleti lapho kanjalo, futsi uyakukholwa, ngitotsatsa livi lakho ngako. Loko kukini. Uma ningakwenti, nifanele nime ngetinyawo tenu. Kodvwa uma nikukholwa loko, futsi nati kutsi letotibonakaliso netimanga kutsi Jesu, kucinisekiswa kwaMesiya, ukhuluma nawe; uma kungenjalo, khona-ke ufanele ube setinyaweni takho. Akubusise. Kunjalo.

309 Ngisihambi kulabanengi benu. Labanengi benu ungitatsa ngekutsi ngingumboni. Angikasho lutfo ngaloko. Niyakwati loko. Ngigcinile . . . Lelo kusengakabi ngilo leli-awa kwamanje. Kodvwa niyangikholwa manje. Niyangikholwa, njengenceku

yaNkulunkulu. Ngake nganitjela noma yini eGameni leNkhosi ngaphandle kwaloko lokufezekako na? Uma kunjalo, tsanini, “Amen.” [Libandla litsi, “Amen.”—Umhl.] Akukaze kwehluleke, ngetinkhulungwane tetintfo, akukaze nakanye ngaphandle kwaloko lobekuliciniso. Niyakwati loko, umhlaba jikelele.

³¹⁰ Naloku nje, ungavumelani nami, labanengi, esayensini yetenkholo. Futsi angisuye siyazi wetenkholo. Ngikhuluma kuphela loko lengikuvako. Bese-ke uma ngiliva, ngibuka liBhayibheli. Uma lingahambisani neliBhayibheli, bengineke ngilemukele. Kodvwa akukaze nakanye kuke kuphambane neLivi, kodvwa kukanye neLivi. Kungalesosizatfu kuciniswa. Nkulunkulu uyacinisekisa.

³¹¹ Manje, niyangiva, ke. Uma ningikholwa kutsi ngi—ngisitfunywa lesitfunywe sivela kuKhristu, kini, ngikholweni. Uma ungekho eMbusweni waNkulunkulu, kuncono ucindzetele ngekushesha impela.

³¹² Ngeke kubencono. Kutokhula kube kubi kakhulu, ngaso sonkhe sikhatsi. Manje kumakeni phansi loko nje. Niyabona na? Khumbulani nje, nibone kutsi loko kucinisile yini noma kuliphutsa. Niyabona uma kutoba ngulokucinisile noma ngulokuliphutsa. Angeke ibencono. Itoba yimbi kakhulu. Itoba lukhuni kakhulu, ngaso sonkhe sikhatsi. Invuselelo ayisekho. Ukhwimita kuphela emasimini. Seyiphelile. Manje wena utsi, “Angivumelani naloko.” Kuhle. Kulungile, uma ukwenta. Loko kulungile. Loko kuhlabe kwami. Loko kuva kwami kuvela eZulwini.

³¹³ Ngikholwa kutsi umnyaka waseLawodisiya ungumnyaka wePhentekhostali, lapho afika khona endzaweni yalabasivuvu, naNkulunkulu amkhafuna emlonyeni waKhe. Futsi ngulapho la eta khona khona khona manje. Inhlango yePhentekhostali seyifike kuleyondzawo, lesivuvu, hhayi kushisa lokubovu, hhayi kubandza kwelichwa. Awubandzi futsi ungulobophekile nje, kanjalo futsi awushisi. Usesigabeni sekukhubateka, futsi uyahamba.

³¹⁴ Jesu, umnyaka kuphela Lema ngawo ngephandle kwelibandla. Imibhedesho yabo yayiMkhiphele ngephandle. [Umnaketfu Branham unconcotsa epulpiti—Umhl.] Anconcotsa, atama kubuyela emnyango, “Bheka, Ngime emnyango, ngiyanconcotsa; uma umuntfu eva liPhimbo laMi...” Ngiyajabula kutsi nivile, kusihlwa.

Manje, nginganicela kuphela kutsi nime.

³¹⁵ Uyakubuka. Jesu washo, kutsi, “Lapho lababili noma labatsatfu babutsene ngeliGama laMi, lapho ngikhona emkhatsini wabo.” Uma loko kungenjalo, kute Nkulunkulu; kute liBhayibheli; akukho kuphuma kwelilanga; akukho kushona kwelilanga; akukho timbali; akukho sihlahla; empeleni awukho lapha; usephusheni; kuphila akusiko sibili; awusiso sidalwa

lesingumuntfu. Ngako, akunakwenteka kutsi loko kubenjalo, ngako akunakwenteka kuYe kutsi angabikhona lapha. “Futsi uma nitocela noma yini eGameni laMi, ukholwa kukholwa, Utonipha kona.”

³¹⁶ Manje, loyo nguwe manje. Umele fakazi, kutsi uyaMfuna. Manje, ngendlela yakho lucobo, indlela lokhuleka ngayo, indlela lofuna ngayo, Ngifuna wena utsi, “Nkhosi Nkulunkulu,” enhlitiyweni yakho. Manje ninganaki... U—u—umkhankhaso lapha utokunika sikhatsi lesinengi saloku, sonkhe sikhatsi uma ufuna.

³¹⁷ Manje, ngendlela yakho lucobo, ngendlela yakho lucobo. Manje, ngiyati kutsi kulisiko kutsi umuntfu munye umile, lomunye umile, lomunye uguca phansi *ngalendlela*. Kodvwa noma nguyiphi indlela lofuna ngayo, angikhatsali kutsi nguyiphi. Ungasho kutsi, “Nkhosi, angikwente *loku*. Angikwente *loko*.” Tsani nje, “Nkhosi, ngigcwalise. Ngigcwalise ngaMoya loyiNgcwele. Ngicotfo kuloku. Ngicondze loko.” Manje, uma ukucondzile, Kufanele kufike. Akunakwenteka kutsi Kungenteki. WaLetsembisa, futsi Utama kucindzetela enhlitiyweni yakho.

³¹⁸ Intfo kuphela, usandza kuvula kancanyana nje, bese utsi, “Wota ngekhati futsi ume *lapha*, kodvwa ungazulazi, udlale ngemphilo yami yangansense.” Niyabona na?

³¹⁹ Ufuna wena. Ufuna konkhe longiko. Ufuna yonkhe imigomo enhlitiyweni yakho. Ufuna imphilo yakho yangansense. Ufuna yonkhe imphilo yakho. Ufuna kuba yiNkhosi yakho. *INkhosi* bu “bunikati.” Ufuna kuba nawe, kute Akuhole, akucondzise, akutsatse, akusebentise. Uyavuma kwenta loko na? Uma u, Ufuna kungena, noma nakungenjalo bewungeke ume lapho. Niyabona na? Ngako manje sekusikhatsi kuwe kutsi uWemukele.

³²⁰ Manje sekukuwe. Manje, uma utokholwa ngenhlitiyo yakho yonkhe, kutocatululwa khona manje. Lobu kutoba busuku besikhumbuto. Mhlawumbe bangeke bayivale leminyango kusihlwa. Nitohlala busuku bonkhe ekhati lapha. Kodvwa uma wenta kanjena, utsi, “Nkhosi, ngime ngetinyawo tami. Ute Ungigcwalise ngekwesetsembiso saKho, angiyuze ngisuke lapho ngime khona.” Ucondze ibhizinisi naNkulunkulu, Utosebenta nawe.

³²¹ Kodvwa ute wente, uyabetsela, “Nkhosi, Unganginika Moya loNgcwele kusihlwa na? Angiva lutfo. Yebo-ke, mhlawumbe ngitowetama kusasa ebusuku.” Awunawutfolala lutfo kuNkulunkulu, kanjalo.

³²² Ufanele ute, ushisekele, ufa, bese uyaWutfolala-ke. Kunjalo. WaKwetsembisa. Uma kungenjalo, usisebentisela ini sikhatsi sakho, uma letotetsembiso tingasilo liciniso na?

³²³ Tenteka kanjalo-ke letintfo leti. Kungako ngingema futsi ngisho eveni, “Ngabe Livi like lehluleka na?”

Nkulunkulu wangetsembisa, emuva lapho, njengemntfwanyana. Kungalesosizatfu.

³²⁴ Utsi, “Awesabi kwehluleka na?” Angesabi nhlobo. Ngihlala njalo ngisehluleki. Akenti njalo.

³²⁵ Angiwakhulumi emavi ami. Ngikhuluma kwaKhe. Kungalesosizatfu Ahlala njalo acinisile. Niyabona na? Kungalesosizatfu ngibuta live, “Ngikhombise ngalesinye sikhatsi kutsi akufezekanga. Ngikhombise ngalesinye sikhatsi, ngetinkhulungwane tetintfo Latisho.” Akukaze nakanye Kwehluleke, futsi Akuyuze, ngoba NguNkulunkulu, hhayi umuntfu.

³²⁶ Ngako, Nkulunkulu ulapha manje. Khristu usemkhatsini wetfu. Uyavuma kukunika Moya loNgcwele uma uvuma kuMemukela. Hhayi kutsi ukhokhe imbadalo; imbadalo seyivele ibhadelwe. Linani lakhulekelwa loku...kubhadelwe kulentsambama, eminyakeni lengemakhulu lalishumi nemfica leyendlula, uma nitsandza kulemukela. Uma unjalo, inhlitiyo yakho ayihambe manje. Yivule. Khipha konkhe kwesaba, konkhe kungabata. Phakamiselani sandla sakho kuNkulunkulu, utsi, “Nkhosi Nkulunkulu, ngilapha. Ngime lapha. Ngime eGameni laJesu Khristu.”

Ngitonikhulekela. Khulekani, nani.

³²⁷ Nkhosi Jesu, ngendlela yekutitfoba, ngendlela yekutitfoba, Nginikela kuWe lelibandla lelisetinyaweni tabo. Ngibanikela kuWe, ngoba bamile kusabela elubitweni. Bafuna tintfo letijulile. Bafuna kuPhila lokunengi, emvakwekuva kutsi iNgati yaJesu ihlanta ngalokuacile, kutsi akusekho lutfo; kutsi Livi laNkulunkulu leliphelile liphumule ngekhati kubo; kutsi wona kanye lomyalo weliphimbo labo lucobo ungemandla ladalako, ngoba kuwo nguMoya loNgcwele. Futsi loMoya loNgcwele unguMdali. Wenta tintfo, tifezeke, ngoba Ukhuluma Livi. NeLivi, lelikhulunyiwe, liba nguNkulunkulu asebenta.

³²⁸ Futsi, Nkhosi, ngikhulekela kutsi Utotfumela Moya loNgcwele etikwabo bonkhe njengamanje. Futsi ubakhulule, Nkhosi, emandleni ekuvuka kwaKhristu, tintfo labatifisa enhlitiyweni yabo: imphilo lencono, umbhabhatiso waMoya. Nkhosi, kwangatsi kungaba njalo, kutsi letetsameli leti titokhanyiswa, tinhlitiyo tebantfu tiyobona umbono futsi tigcwaliswe ngemandla aNkulunkulu. Ngibancoma kuWe, Nkhosi, eGameni laJesu Khristu.

³²⁹ Manje gcina tandla takho tiphakeme. Gcina inhloko yakho ikhuleka. Gcina inhlitiyo yakho igcwalisiwe, utsi nje, “Nkhosi, ngiyaKukholwa.”

Ngigcwalise! Ngigcwalise! Ngisindzise!
UMoya waNkulunkulu lophilako, wehle
kabusha kimi.

³³⁰ Letsa umhlabelelisi wakho lapha manje, kutsi ahole liculo, “Yehlela kimi kabusha, Moya loyiNgcwele.”

³³¹ Chubeka nje, “Unga—ungenanzaba. Ngitokuma khona lapha, Nkhosi. Ngisesandleni saKho, njengelijaji lelingakalungi. Ngikhona lapha.”

(Akubusise, mnaketfu. Wentе umsebenti lomangalisako, lengifuna usiholele lapha.)

³³² Ngime lapho nje, “Ngitokuma njengesitfombe lesibatiwe. Ngitokuma njengoba kwenta loyomshumayeli ngalolobunye busuku eluphahleni. Ngime lapha, Nkhosi. Angikhatsali kutsi ngubani longibukako. Angikhatsali noma umfundisi wami lapha. Angikhatsali kutsi ngubani. Ngilapha. Ngifuna intfo letsite. Ngifuna intfo letsite yenteke kimi. WaLetsembisa. Ngilapha kutsi ngiWemukele. Futsi uma Itosebentela labanye, Itongisebentela nami. Ngilapha kutoWemukela. Anginawuhlala phansi. Ngincumile.”

³³³ (...?....O, ngiyacolisa Mnaketfu...?....) [Lomunye ngembali utsi, “Liculo linye, mnaketfu. Bayalitsandza. Ufuna wena etulu lapha. Kunjalo na?”—Umhl.]

³³⁴ Nguloko-ke. Hlala nako ngco. Chubeka nje ukhuleke, uma ukusho sibili, uma ukusho sibili. Amen. Nikusho sibili, hlalani khona lapho. Ume ngakuwe. Hlala nako ngco, “Ngilapha, Nkhosi. Anginawuhamba. NgitoKukholwa. WaKwetsembisa. Anginawutsatsa kuticabangela. Ngifuna Moya loyiNgcwele sibili etikwami. Ngifuna Wena ungigcwalise khona manje. Ngilapha, ngilindzile.”

³³⁵ Ungemi. Chubeka nje ukhuleke. Unganaki umculo. Chubeka nje ukhuleke. Nguleyo inkhatsato yetfu, namuhla: silalela umculo; silalela intfo yinye, lenye. Sifanele silalele liPhimbo laNkulunkulu. Chubeka ulalele. WaLetsembisa. Uma Aletsembisile, Utokwenta. Amen.

³³⁶ Kukangakhi ngibona! Emehlo ebantfu labatinkhulungwane letingemashumi lamabili nemashumi lamatsatfu avuleka. Kukangakhi ngibonile! Lapho eDurban, eNingizimu Africa, ngabona tinkhulungwane letingemashumi lamabili nesihlanu temimangaliso legcamile, ngasikhatsi sinye. Bantfu bemile, kanjalo impela, baze batsatsa imitfwalo yemaveni lamakhulu lasikhombisa yetimboko netitulo temasondvo kusuka kubemdzabu betingubo lebebangasati sandla sangesekudla kusuka kusangesencele. Bema khona lapho futsi bamukela Khristu, base bayasuka bahamba; labakhubatekile, timphumphutse, tihhulu, timungulu. Uma Litokwentela umAfrica lomnyama, Litonentelani nine lenifanele kuphila esikhatsini, ebandleni, endzaweni lapho Moya loNgcwele abonakaliswa khona na? Amen.

Titfobile, titfobeni, “Nkhosi, ngiyakholwa. Ngiyakwati. Ngi...” Wota.

337 Manje, kukhona lokungalungi. Futsi akukho lokuliphutsa kuNkulunkulu. Nkulunkulu waLetsembisa.

338 Ngako ngisite, bengingema khona lapha futsi ngehle ngesikhala setitulo emvakwesikhala setitulo, nginitjele, wonkhe wonkhe, kutsi nikuphi nekutsi nenteni. Ngisho loko eGameni leNkhosi Jesu. Niyati kutsi loko kuliciniso.

339 Futsi ngiyabona niyesaba kutikhulula. Nesaba intfo letsite. Kukhona lokungalungi. Nkulunkulu akenti setsembiso bese-ke ubuyela kuLo. LiliCiniso, khona lapha, uma uLifuna. Kukuwe. Kufa kwakho; kungewatjwa kwakho; kungekwehluka kwakho. Nalo ke Livi.

340 Ngako ngisite, Moya loyiNgcwele ulapha. Ngako ngisite, Jesu Khristu usekhatsi lapha. Ngake nganitjela yini noma yini leliphutsa na? Ulapha. Kodvwa, kukhona lokutsite. Ngangime lapho, ngibukela Loko, niyakubona loko kuKhanya kushaya indingilizi ngco kulesakhiwo lapha, etikwetfu, emuva nje nasembali. Hhe, hhe!

341 Nako laph'ukhona. NguLoko-ke. Nguleyondlela. Washaya dzadze lomncane ngalapha. Nguleyondlela. Kwashaya lomunye. Nako lawuyakhona. Nako-ke. Manje, naso sikhatsi sekuMemukela, Useselapho. Niyabona na? Ludvumo! Impela Belungashaya labanye *lapho*. Akadvunyiswe Nkulunkulu! Nako laph'ukhona. Amen. Loko kuyakutsatsa. Nango Ahamba, ngale kulomunye umuntfu lapha manje, lomunye, lomunye. Ayibongwe iNkhosi! Niyabona na?

342 UliCiniso. UyiNdlela, liCiniso, kuKhanya, kuPhila. Kwemukele Kona ngesikhatsi Kwehlela kulabanye. Usekulabanye, Wemukeleni. Uyahamba yonkhe indzawo, yonkhe, yonkhe indzawo, uMoya loyiNgcwele. Angikatsakasi. Nginitjela liCiniso. Ludvumo! Kunjalo.

343 Hlala naLo ngco. Hlala naLo ngco. Hlala khona lapho nje. Usengakemi lapho imizuzu lesihlanu noko. Hlala khona lapho, "WaLetsembisa, Nkulunkulu. Ngilapha kutsi ngiLemukela." Kulungile. NaLo ke. Finyelela ngco, utsi, "NgiyaLemukela. NaLi, Nkhosi. NgiyaLifuna. Ngi—ngime etulu lapha. Ngicotfo. Ngicondze loko. Wangetsembisa Kona." Amen. Ludvumo! Haleluya!

344 Chubeka ukholwa nje, chubeka ukholwe. Utsite utongikhholwa. Moya loyiNgcwele, loko kuKhanya, kusolo kuhambahamba nje, kulesakhiwo. Kuyini na? Kutingela umuntfu lotovula. Ngikhuluma liCiniso. Amen.

345 Tama kuphakamisa tandla takho, futsi uMdumisa. Utsi, "Nkhosi, ngiyaKubonga. Ungiphe setsembiso. Ngitobambelela esetsembisweni. NgiyaKubonga, Nkhosi. NgiyaKubonga."

Ngi—ngiLibuka ngco. Ayibongwe iNkhosi!

³⁴⁶ Hlala naLo ngco. Hlala lapho. “Nkhosi, ngitohlala khona lapha. Angikhatsali noma kusesekuseni. Ngitobe ngime khona lapha, ngidvumisa Wena. Ngiyati kutsi UtoWutfumela. Lengcungcuthela seiyaphela, kusihlwa, futsi ngilapha ngaphandle kwaMoya loNgcwele. Ngiyahamba ngisuka lapha, ngigcwaliswe ngaMoya loNgcwele, ngako ngisite. WaKwetsembisa. Ngitokuma njengalokukhombisa kutsi umoya ubhekephi. Ngitokwenta noma yini Lofuna ngiyente. Kuphela, ngifuna Moya loNgcwele. Ngitimisele kuMtfola.”

³⁴⁷ Uma nitinikela ngalokugcwele, Utongena ngalokugcwele. Kodvwa ute utinikele, Angeke angene ngalokugcwele. Nikela. Nikela imicabango yakho. Nikela kucabanga kwakho. Nikela imphilo yakho. Nikela konkhe kwakho. Nikela ludvumo lwakho. Nikela yonkhe intfo kuYe manje, futsi Utongena futsi akugcwalise ngaMoya loNgcwele. Nguloko Latele kukwenta lapha. Sewuvele ushaye lababili noma labatsatfu lapha kulesakhiwo. Kuna lokungetulu kwaloko, kufuna Moya loNgcwele. Chubeka ukholwa nje. Ludvumo kuNkulunkulu! Kusekhatsi kwekutsi ukahle noma uneliphutsa...?. . . Tfobisa kucabanga kwakho lucobo. Tfobisa tindlela takho lucobo.

³⁴⁸ Hlala khona lapho nje, utsi, “Nkhosi, ngilapha khona manje. Uma UWuniketa lomunye umuntfu ekhatsi lapha kusihlwa, Utonginika Wona, nami. Ngi—ngitohlala khona lapha Kute kufike.”

Njengoba uphakamisa liphimbo lakho, imikhono yakho, imphilo yakho, konkhe kwakho.

. . .ngiyamuva uMsindzisi wami abita,

Phakamisani tandla tenu futsi niMhlabelele loko.

Ngiyeva . . .

³⁴⁹ Bahlabela liculo, niyati.

. . .Msindzisi . . .

Uma Akubitela kuMoya loyiNgcwele, tinikele manje. Nikela konkhe kwakho.

Ngiyamuva uMsindzisi wami angibita,
“Tsatsa siphambano sakho, futsi ulandzele,
uNgilandzele.”

Manje naku laph’ukhona.

Lapho Engiholela khona . . .

³⁵⁰ “Laph’Engiholela khona, ngito . . . Wangiholela lapha, Nkhosi, etinyaweni tami. Naku ngimile.”

. . .landzela,

Lapho Engiholela khona . . . (. . . ? . . .)

. . .Uhola . . .

³⁵¹ Ngisandza kukhombisa uMnaketfu Demos. INgelosi yeNkhosi yendlula. Ngatsi, “Bukisisani *loyo* wesifazane.” Ngesikhatsi Kwendlulela ngale, waphakamisa tandla takhe *kanjalo*. Sisandza kukhombisa nje, uMnaketfu Demos uKubonile, lapho Kwendlulela khona manje nje, kulowesifazane khona lapha. Ngatsi, “Mnaketfu Demos, awukhoni kuKubona na? Ngihambahamba nje, kulesakhiwo.” Ngatsi, “Libukisiseni lapho Lendlula *lapha*.” Lodzadze lomncane waphakamisa tandla takhe.

³⁵² Ngulodzadze lomncane lomile, logcoke intfo lesikoshi. Kukhona lokumshayile nje, emizuzwini lembalwa leyendlulile, futsi uphakamise tandla takhe. Kunjalo, dzadze? Khona lapha nje, netandla takhe tiphakeme, lapha emvakwadzadze logcoke ingubo leluhlata sasibhakabhaka. NaLo ke. Niyabona na? Ngani, alisiko ngale. . . Ngi—ngiLibuka ngco. Manje, uma ngake nganitjela noma yini leliphutsa, ngitjeleni kutsi nini. Kulapha.

³⁵³ Bangani, ni—nifanele nisuke endleleni yePhentekhostali lelisitashi. Nifanele nife mbamba. Ufanele impela ukusho sibili. U—unentfo letsite, u—unendlala yasekucaleni, kodvwa hhayi indlala sibili. Ufanele ukwente kube ngulokuphatsekako. “Kwatsi Phetro asakhuluma lamaVi, Moya loNgcwele wehlela kulabo labaLivako.” Tama kuvala emehlo akho futsi—futsi ukhotsamisa inhloko yakho. Kucabange nje. Ngabe kukhona lokungalungi na? “Nkhosi, susa kungakholwa kwami.”

³⁵⁴ Manje lapha, ngemehlo lasatokufa. . . INgelosi yeNkhosi, Sitfombe sabani lesisemkhatsini wetfu, sitsetfwe bufakazi besayensi, iNsika yeMlilo lefanako leyalandzela bantfwana baka-Israyeli. Loyo kwakunguJesu, ngesikhatsi Sekafile, wangewatjwa, wenyukela emuva kuNkulunkulu.

³⁵⁵ Sawula, asendleleni yakhe lebheke eDamaseko, washaywa walahlwa phansi nguleyoNsika yekuKhanya lefanako. Watsi, “Nkhosi, Ungubani Wena?”

Watsi, “NginguJesu.”

Jesu watsi, “Ngivela kuNkulunkulu, futsi ngabuyela kuNkulunkulu.”

³⁵⁶ Nangu Yena, namuhla, Jesu lofanako, ubonile emkhatsini wetfu ngemehlo, abanjwe yikhamera, abonakaliswa eMoyeni. O, mnaketfu, dzadze, yini lokunye Nkulunkulu langakwenta na? Li-awa lemusi!

³⁵⁷ Ngifuna kukholwa kutsi ucotfo. Ngikhohwa kutsi ucotfo, kodvwa utivalela wena. Awukaciniseki ngalokwenele kuLemukela. Ngi. . .

³⁵⁸ Ngako ngisite, Kukhona lapha kulesakhiwo. Angicambi emanga.

³⁵⁹ Manje, nisatitfoba umzuzwana nje. Ngabe ukhona yini ekhatsi lapha lotivela kutsi be—bemukele Moya loyiNgcwele

na? Jikitisa—jikitisa sandla sakho, siye emuva nasembali. NgiKubonile, yonkh'indzawo, etikwebantfu. Ubusisiwe. Ubusisiwe. Nonkhe nibusisiwe na? Amen. Babili, loko ngulabatsatfu. Kulungile. Bane. Kulungile. Kukhona labane lowemukele Moya loNgcwele ngaleyo mvudlana. Bantfu labane bemukela Moya loyiNgcwele ngalesosikhatsi. Pra-... Ayibongwe iNkhosi. Niyabona na?

³⁶⁰ Manje, emizuzwaneni lembalwa nje leyendlulile, Lalihamba. KuKhanya kuvela *ngalapha*, kubuya *ngalapha*, kuhambe kwewelega *ngalapha*, futsi kubuye futsi. Ngatsi kuMnaketfu Shakarian, “Wota lapha. Wota lapha. Lapha. Lapha, lapha, uyKubone kuta, khona lapha. NgiyaKubukisisa lapho Kwendlula. Kunadzadze lomncane lapho.” Futsi njengoba nje ngishito, “Kungetulu ngco kwaloyodzadze lomncane.” Cishe ngalesosikhatsi, waphakamisa tandla takhe, wacala kumemeta kakhulu. Nako lapho Kwakukhona. Niyabona na? Ngisandza kwendlula nje ngale, ngawelega ngco kulelokona, ngabuya ngco *ngalapha*. AngiKuboni manje. Niyabona na? Lelo liciniso sibili. Nginitjela liciniso. Niyabona na? Futsi naku, niyabona, labane bemukele umbhabhatiso waMoya loNgcwele.

³⁶¹ Manje, uma uWufuna, Wakho. Wakho uma utsandza kuvula nje.

³⁶² Manje u—une—ne—nemcondvo waloko lofanele ukwente. Uneluhlobo lwemcondvo, “Yebo-ke, manje, uma ngitokuma lapha, *loku*.” Cha, cha. Loko, loko kuya. . . Ungahlala phansi. Akwenti mehlukokutsi ukuphi. Kodvwa lapho utotivula khona wena, khona-ke Moya loyiNgcwele utoshaya.

³⁶³ Bese-ke, yebo-ke, ngaletinye tikhatsi Licala kukugcoba, futsi ungeke nje uhole wendlule naLo. Ufola kwesaba lokuncane. Uyesaba. Uyadvonsa ubuye. Tinikele nje, tinikele wena lucobo kuMoya loyiNgcwele.

³⁶⁴ Ningabesabi buhlanya. Uma kwenta kwadeveli, anicabangi kutsi sitokwati na? Uh-huh. Yebo, mnumzane. Angeke ete ngalapha. Ungakhatsateki ngaloko. Cha. A—angeke akhatsate.

³⁶⁵ Tinikele wena nje kuMoya loyiNgcwele. Uma uva loko lokukhatimulako. . . Njengoba lomfundisi lomncane washo kutsi wenta ngalobo busuku, amile, lapho Intfo letsite lefutumele ifika etikwakhe. Kube nje bekati kutsi utinikela kanjani ngaso lesosikhatsi. Nguloko kuphela. Tsani nje, “Nkhosi Jesu, ngiyaKukholwa. NgiyaKwemukela.” Khona-ke intfo letsite itocala kwenteka. Niyabona na? Kusho kusuka enhlitiyweni yakho, khona-ke kuyenteka. O!

³⁶⁶ Niyamtsandza na? Nkulunkulu abe nani. Nkulunkulu anisite. Ngifuna nine. . .

³⁶⁷ Bangakhi labanye ekhatsi lapha lofuna Moya loNgcwele na? Asibone sandla sakho. Bangakhi na? Wekucala, wesibili, wesitsatfu, wesine. O, hhe, hhe! Asikho sidzingo sekuhamba

ngaphandle kwaLo. Kuna laba siphohlongo noma labalishumi lapha, lishumi nakunye. Cishe lishumi nakunye, lishumi nakubili, mhlawumbe, ekhatsi lapha, udzinga Moya loNgcwele, noko. Akutsi... Ngiyati singahle kube sesihambile sikhatsi, mhlawumbe igabence insimbi yemfica noma intfo lefana naleyo. Kodvwa sine—sinesikhatsi lesinengi. Sinesikhatsi lesinengi nje. Sifuna usindzisiwe, mngani. Sifuna ugcwalisiwe. Khumbula, u—usindzisiwe, kusobala. Uma wemukela Khristu, usindzisiwe. Kodvwa awukaphendvuki uze wumukele Moya loNgcwele. Manje, niyakwati loko. Kunjalo.

³⁶⁸ Jesu watjela Phetro, ngebusuku bekukhashelwa. Bekasavele asindzisiwe. Watsi, “Manje, emvakwekuba sewuphendvukile, cinisa bazalwane bakho.” Kunjalo. O, impela. Wemukela Khristu njengeMsindzisi wakho. Kodvwa uma uphendvukile, kungesikhatsi uguculwe mbamba. Kunjalo. Futsi beka sengakagucuki noko. Wacalekisa embikweNkhosi, futsi waMphika, nako konkhe. Kodvwa emva kwekuphendvuka kwakhe: “Emvakwekuba sewuphendvukile, cinisa bazalwane bakho.” Kunjalo. Ngabe kunjalo na? Nguloko lokushiwo yimiBhalo, empeleni. Loko kukwenta kube ngulokucinisile. Jesu watjela Phetro, lobe kaMlandzele, futsi wakhapha emadimoni, futsi wenta imimangaliso, nako konkhe, watsi, “Usengakaphendvuki. Kodvwa emvakwekuba sewuphendvukile, bese ucinisa bazalwane bakho.” Kunjalo. Liciniso. Manje, kungani unga...

³⁶⁹ Ngani, ungasala kanjani si—si—simemo lesinjengaleso na? Sakho. Angifuni kukubona usuka lapha ngaphandle kwaLo, mnaketfu. Singahle singabi nalenye incungcuthela. Asati. Asati kutsi yini lesihlalele ngembali. Singahle singabi nayo lenye. Uma nifuna kuhlala phansi, futsi nikhuleke sikhanyana, kukini. Kunguloko lofuna kukwenta, uma ufuna kuhlala phansi, ufuna kuhlala umile. Sitokhuleka futsi. Yenta yonkhe intfo lencane lofuna kuyenta, kodvwa ngifuna wemukela Moya loNgcwele. Manje, Ungewakho. Kungani labane baLemukela khona lapha, nani nonkhe nine labanye bangalemukeli? Niyabona na? Ufanele nje utitfobe, uvule inhlotiyo yakho futsi—futsi ukukholwe impela.


³⁷⁰ Ngingahle ngingabi nguthishela lomuhle kuloku. Inkonzo yami ikukhulekela labagulako.

³⁷¹ Uphi umshumayeli wePhentekhostali lapha, lomunye umuntfu, umshumayeli wePhentekhostali na? Phakamisa sandla sakho. Kutsiwani ngalomfo lapha, wakhulekela labagulako, lomunye ngalapha na? Wota lapha. Nayi indvodza. Nga—ngatalwa ngesikhatsi lesifanele, etikhundleni tema Phentekhostali. Kodvwa, lapha, ngifuna lendvodza lapha kutsi ikukhulekele. Ngitokuma eceleni kwayo. Nkulunkulu akubusise, mnaketfu.

³⁷² [Lomnaketfu utsi, “Uma bewungavumela Moya loNgcwele ete etikwakho, uphakamise tandla takho.” Lomnaketfu ukhuluma tilimi—Umhl.]

³⁷³ Hloniphani ngekutitfoba manje. Wehlile kuyobeka tandla etikwalomunye. Niyabona na? Hloniphani ngekutitfoba sibili nje. Ninga—ningasolo nicalata. Chubekani nibuke etulu, nibuke etulu, nibuke etulu. Sitochubeka nekukhuleka. Chubekani nekukhuleka.

³⁷⁴ (Wota lapha, mnaketfu. Tsatsa indzawo yami, mnaketfu, lapha. Ungabachazela kona. Niyabona na? Wati lokunengi ngako kunaloko lengikwatiko. Kulungile. Wota nje, ukukhiphe. Bakukhulekela, futsi beta e-altari manje. Kunjalo.)

³⁷⁵ (Kulungile, mnumzane. Nkulunkulu akubusise. Manje, uyati kutsi kwentiwa kanjani loku kancono kunami. Ngitokuma lapha futsi ngikhuleke. Ungabanika imiyalo leminengi. Futsi . . .) 

63-0412E Nkulunkulu Atifihla Kulokumelula
EWestern Skies Motel
E-Albuquerque, ENew Mexico E-U.S.A.

SWATI

©2024 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Inotsisi yelilungelo lemtsetfo

Onkhe emalungelo agodliwe. Lencwadzi ingaprintwa ngeprinta yasekhaya yentelwe kutsi umuntfu atisebentisele yena noma kutsi iniketwe labanye, mahhala, njengelithulusi lekusabalalisa liVangeli laJesu Khristu. Lencwadzi akukamele itsengiswe, iphindze ikhicitwe tibetinengi, iposwe kuwebsayithi, igcinwe ngeluhlelo lwekutsi iphindze itfolakale, ihunyushelwe kuletinye tilwimi, noma isetjentiselwe kuticelela timali ngaphandle kwemvumo lebhaliwe lecondzile ye Voice Of God Recordings®.

Mayelana nelwazi lolwengetiwe noma lwalwenye impahla lekhona, sita uchumane ne:

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org